

ပြည်ထောင်စုသမ္မတမြန်မာနိုင်ငံတော်  
ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး  
(၁၃)ရက်မြောက်နေ့မှတ်တမ်း

၁၃၈၀ ပြည့်နှစ်၊ နတ်တော်လဆန်း ၅ ရက်  
( ၂၀၁၈ ခုနှစ်၊ ဒီဇင်ဘာလ ၁၂ ရက် )  
[ ဗုဒ္ဓဟူးနေ့ ]

အချိန်၊ ၁၀:၀၀။

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ အစီအစဉ်ကို ၁၀:၀၀ နာရီအချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် မန်းဝင်းခိုင်သန်း က ဆောင်ရွက်ပြီး၊ အခမ်းအနားမှူးအဖြစ် ဦးလွင်ဦး၊ ညွှန်ကြားရေးမှူးချုပ် အမျိုးသားလွှတ်တော်ရုံးက ဆောင်ရွက်ပါသည်။]

အမျိုးသားလွှတ်တော် ဥက္ကဋ္ဌ နေရာယူခြင်း

အချိန်၊ ၁၀:၀၀။

အခမ်းအနားမှူး။ ။ အမျိုးသားလွှတ်တော်ကိုယ်စားလှယ်များခင်ဗျား။ ယခုအချိန်က စပြီး ပြည်ထောင်စုသမ္မတမြန်မာနိုင်ငံတော် ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေးရဲ့ (၁၃)ရက်မြောက်နေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌ ကြွရောက်လာပါပြီခင်ဗျား။

အချိန်၊ ၁၀:၀၁။

ဥက္ကဋ္ဌ။ ။ အားလုံး မင်္ဂလာပါ။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။ ။ အားလုံးထိုင်နိုင်ကြပါပြီခင်ဗျား။

**အမျိုးသားလွှတ်တော် အစည်းအဝေး အထမြောက်ကြောင်းနှင့် စတင်ကျင်းပကြောင်း  
ကြေညာခြင်း**

**အချိန်၊ ၁၀:၀၁။**

**ဥက္ကဋ္ဌ။** ။ အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ကျင်းပတဲ့ ဒုတိယ အကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့မှာ လွှတ်တော်အခွင့်အရေး ကော်မတီရဲ့ တင်ပြချက်အရ အစည်းအဝေးသို့ တက်ရောက်ခွင့်ရှိတဲ့ ကိုယ်စားလှယ်ဦးရေ စုစုပေါင်း (၂၂၄)ဦးရှိပြီး ဒီကနေ့ အစည်းအဝေးကို (၂၀၀)ဦး တက်ရောက်ပါတယ်။

အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေ စုစုပေါင်း ရဲ့ (၈၉.၂၉)ရာခိုင်နှုန်းရှိပြီး တက်ရောက်တဲ့ ကိုယ်စားလှယ်ဦးရေဟာ အစည်းအဝေးအထမြောက်ရန် လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက်ကျော်လွန်တဲ့အတွက် ၂၀၁၂ ခုနှစ်၊ အမျိုးသား လွှတ်တော်ဆိုင်ရာ ဥပဒေပုဒ်မ ၄၂ နဲ့ ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၂၄ နဲ့ ၂၈ တို့အရ အစည်းအဝေး အထမြောက်ကြောင်းနဲ့ အစည်းအဝေး စတင်ကျင်းပကြောင်း ကြေညာ ပါတယ်။ (ဩဘာသံများ)

**အစည်းအဝေး အစီအစဉ် ဖြန့်ဝေထားကြောင်း တင်ပြခြင်း**

**အချိန်၊ ၁၀:၀၂။**

**ဥက္ကဋ္ဌ။** ။ အမျိုးသားလွှတ်တော်ကိုယ်စားလှယ်များခင်ဗျား။ ၂၀၁၅ ခုနှစ်၊ အမျိုးသား လွှတ်တော်ဆိုင်ရာ နည်းဥပဒေ ၄ အရ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေးရဲ့ (၁၃)ရက်မြောက်နေ့ အစီအစဉ်ကို အမျိုးသားလွှတ်တော်ကိုယ်စားလှယ်များထံ ကြိုတင်ဖြန့်ဝေထားပြီး ဖြစ်ပါတယ်။ အဲဒီ အစီအစဉ်အတိုင်း ကျင်းပပါမယ်။

**အမျိုးသားလွှတ်တော် ကိုယ်စားလှယ်များ ခွင့်ပန်ကြားခြင်း**

**အချိန်၊ ၁၀:၀၂။**

**ဥက္ကဋ္ဌ။** ။ အစီအစဉ်(၄)ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၄၁၊ နည်းဥပဒေခွဲ(က)အရ ခွင့်ပန်ကြားလိုတဲ့ လွှတ်တော်ကိုယ်စားလှယ်ဟာ မိမိကိုယ်တိုင်သော်လည်းကောင်း၊ မိမိအတွက် အခြားလွှတ်တော် ကိုယ်စားလှယ်တစ်ဦးကသော်လည်းကောင်း ခွင့်ပန်ကြားရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော်ကိုယ်စားလှယ်များ ရှိလျှင် ခွင့်ပန်ကြားဖို့ ဖြစ်ပါတယ်။

**အချိန်၊ ၁၀:၀၃။**

**ဦးမြမင်းဆွေ၊ မကွေးတိုင်းဒေသကြီး မဲဆန္ဒနယ်အမှတ်(၉)။** ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ ယနေ့ ကျင်းပပြုလုပ်တဲ့ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ ၁၂-၁၂-၂၀၁၈ ရက်နေ့တွင် အစည်းအဝေးသို့

တက်ရောက်နိုင်ခြင်းမရှိသော အမျိုးသားလွှတ်တော် ကိုယ်စားလှယ်များကိုယ်စား မကွေးတိုင်း ဒေသကြီး မဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ်၊ အမျိုးသားလွှတ်တော် လွှတ်တော်အခွင့်အရေးကော်မတီ အဖွဲ့ဝင်ဖြစ်သူ ကျွန်တော် ဦးမြမင်းဆွေ က ခွင့်ပန်ကြားသွားမှာ ဖြစ်ပါတယ်။

ယနေ့ အစည်းအဝေးသို့ တက်ရောက်နိုင်ခြင်းမရှိသော အမျိုးသားလွှတ်တော် ကိုယ်စားလှယ် များမှာ ဒေါ်သန်းသန်းအေး၊ မကွေးတိုင်းဒေသကြီး မဲဆန္ဒနယ်အမှတ်(၇)၊ အလုပ်ရုံဆွေးနွေးပွဲ တက်ရောက်ရန်၊ ဦးမန်းထွန်းကြိုင်၊ ဧရာဝတီတိုင်းဒေသကြီး မဲဆန္ဒနယ်အမှတ်(၆)၊ အနာကြီးရောဂါ တိုက်ဖျက်ရေးညီလာခံ တက်ရောက်ရန်၊ ဦးဝင်းဇော်၊ ကချင်ပြည်နယ် မဲဆန္ဒနယ်အမှတ်(၇)၊ ၎င်းအတိုင်း။ ဒေါ်လွီးဇာ၊ ကယားပြည်နယ် မဲဆန္ဒနယ်အမှတ်(၆)၊ ၎င်းအတိုင်း။ ဦးထွန်းထွန်းဦး၊ မန္တလေးတိုင်းဒေသကြီး မဲဆန္ဒနယ်အမှတ်(၂)၊ အလုပ်ရုံဆွေးနွေးပွဲ တက်ရောက်ရန်၊ ဒေါ်နန်းနီနီအေး၊ ကရင်ပြည်နယ် မဲဆန္ဒနယ် အမှတ်(၆)၊ ကိုယ်တိုင်ဆောင်ရွက်ရန်၊ ဦးသိမ်းဆွေ၊ ဧရာဝတီတိုင်းဒေသကြီး မဲဆန္ဒနယ်အမှတ်(၁၀)၊ အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ လုပ်ငန်းတာဝန်များ ဆောင်ရွက်ရန်၊ ဦးဝင်းအောင်၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၃)၊ ၎င်းအတိုင်း။ ဦးကျော်သန်း၊ ရခိုင်ပြည်နယ် မဲဆန္ဒနယ်အမှတ်(၁၀)၊ ကိုယ်တိုင်ဆောင်ရွက်ရန်၊ ဦးစောသန်းထွဋ်၊ ကရင်ပြည်နယ် မဲဆန္ဒနယ်အမှတ်(၂)၊ ကျန်းမာရေး၊ စောယွားဖောင်အွာ၊ ကရင်ပြည်နယ် မဲဆန္ဒနယ်အမှတ်(၁၂)၊ ကိုယ်တိုင်ဆောင်ရွက်ရန်တို့ပဲ ဖြစ်ကြပါတယ်။

ယခင်က ခွင့်ပန်ကြားသဖြင့် လွှတ်တော်က ခွင့်ပြုထားသူ(၁၃)ဦးနှင့် ယနေ့ ခွင့်ပန်ကြားသူ (၁၁)ဦးဖြစ်ပြီး စုစုပေါင်း ခွင့်ပန်ကြားသူ(၂၄)ဦး ဖြစ်ပါတယ်။ ခွင့်မဲ့ပျက်ကွက်သူ မရှိပါကြောင်းနှင့် ယနေ့ ခွင့်ပန်ကြားသူ အမျိုးသားလွှတ်တော်ကိုယ်စားလှယ်များကို လွှတ်တော်က ခွင့်အဖြစ် သတ်မှတ် ခွင့်ပြုပေးနိုင်ပါရန် အမျိုးသားလွှတ်တော်ဥက္ကဋ္ဌကြီးမှတစ်ဆင့် လွှတ်တော်သို့ လေးစားစွာဖြင့် တင်ပြ အပ်ပါတယ်ခင်ဗျား။

**အချိန်၊ ၁၀:၀၄။**

**ဥက္ကဋ္ဌ။** ။ ယခု ခွင့်ပန်ကြားချက်များကို ခွင့်ပြုဖို့ လွှတ်တော်က သဘောတူပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်များကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

**အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို မှတ်တမ်းတင်ခြင်း**

**အချိန်၊ ၁၀:၀၅။**

**ဥက္ကဋ္ဌ။** ။ အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ကို တက်ရောက်ခွင့်ရှိတဲ့ အမျိုးသား

လွှတ်တော်ကိုယ်စားလှယ်ဦးရေမှာ (၂၂၄)ဦး၊ ယခင်က ခွင့်ပန်ကြားသဖြင့် ခွင့်ပြုထားသူ(၁၃)ဦး၊ ယနေ့ ခွင့်ပန်ကြားသဖြင့် ခွင့်ပြုထားသူ(၁၁)ဦးဖြစ်၍ အမျိုးသားလွှတ်တော်က စုစုပေါင်း ခွင့်ပြုထားသူ (၂၄)ဦး ဖြစ်ပြီး ခွင့်မဲ့ပျက်ကွက်သူ မရှိပါ။

၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၄၁၊ နည်းဥပဒေခွဲ(ဂ)အရ ယခု လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေ တင်ပြချက်ကို လွှတ်တော်ရဲ့ အတည်ပြုချက် ရယူပါမယ်။

အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေ တင်ပြချက်ကို လွှတ်တော်က အတည်ပြုပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

**ဥက္ကဋ္ဌ။** ။ လွှတ်တော်က အတည်ပြုတဲ့အတွက် အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို အမျိုးသားလွှတ်တော်က အတည်ပြု မှတ်တမ်းတင်ကြောင်း ကြေညာပါတယ်။ (ဩဘာသံများ)

**ကြယ်ပွင့်ပြထားသည့် မေးခွန်းများကို သက်ဆိုင်ရာ အမျိုးသားလွှတ်တော်ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း**

**အချိန်၊ ၁၀:၀၆။**

**ဥက္ကဋ္ဌ။** ။ အစီအစဉ်(၅) ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ လွှတ်တော်သို့ လွှတ်တော်ကိုယ်စားလှယ်များ မေးမြန်းထားတဲ့ ကြယ်ပွင့်ပြထားတဲ့ မေးခွန်းတွေကို မေးမြန်းခြင်းနဲ့ ဖြေကြားခြင်း အစီအစဉ် ဆောင်ရွက်မှာ ဖြစ်ပါတယ်။

ပြည်ထောင်စုသမ္မတ မြန်မာနိုင်ငံတော်၏ တိုင်းဒေသကြီးနှင့် ပြည်နယ်ရုံးစိုက်ရာ မြို့အသီးသီးတို့နှင့် ကိုယ်ပိုင်အုပ်ချုပ်ခွင့်ရဒေသတို့တွင် အဂတိလိုက်စားမှုတိုက်ဖျက်ရေးဥပဒေ အခန်း(၆)၊ ပုဒ်မ ၃၆(က)(ခ) တို့အရ ဖွဲ့စည်းနိုင်သော ရုံးခွဲများကို ပြဋ္ဌာန်းထားသော ဥပဒေပါရည်ရွယ်ချက်များ ထိရောက်အောင်မြင် နိုင်ရေးအတွက် ပြည်ထောင်စုအစိုးရအနေဖြင့် ကော်မရှင်ရုံးခွဲများ ဖွဲ့စည်းနိုင်ရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

**အချိန်၊ ၁၀:၀၆။**

**ဥက္ကဋ္ဌ။** ။ ယခု စစ်ကိုင်းတိုင်းဒေသကြီး မဲဆန္ဒနယ်အမှတ်(၄)မှ ဦးလှဦး က ပြည်ထောင်စု သမ္မတမြန်မာနိုင်ငံတော်၏ တိုင်းဒေသကြီးနှင့် ပြည်နယ်ရုံးစိုက်ရာ မြို့အသီးသီးတို့နှင့် ကိုယ်ပိုင် အုပ်ချုပ်ခွင့်ရဒေသတို့တွင် အဂတိလိုက်စားမှုတိုက်ဖျက်ရေးဥပဒေ အခန်း(၆)၊ ပုဒ်မ ၃၆ (က)(ခ)တို့အရ ဖွဲ့စည်းနိုင်သောရုံးခွဲများကို ပြဋ္ဌာန်းထားသော ဥပဒေပါရည်ရွယ်ချက်များ ထိရောက်အောင်မြင်နိုင်ရေး အတွက် ပြည်ထောင်စုအစိုးရအနေဖြင့် ကော်မရှင်ရုံးခွဲများ ဖွဲ့စည်းနိုင်ရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၀၇။

ဦးလှဦး၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၄)။

။ လေးစားအပ်တဲ့ အမျိုးသား

လွှတ်တော်ဥက္ကဋ္ဌကြီးနှင့်တကွ လွှတ်တော်တစ်ရပ်လုံး မင်္ဂလာပါလို့ ဂါရဝပြုနှုတ်ခွန်းဆက်သပါတယ်။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ်(၄)က အမျိုးသားလွှတ်တော်ကိုယ်စားလှယ် ဦးလှဦး ဖြစ်ပါတယ်။ ကျွန်တော့်အနေနဲ့ ဥက္ကဋ္ဌကြီး မိန့်ကြားသွားတဲ့ အဂတိလိုက်စားမှုတိုက်ဖျက်ရေးဆိုင်ရာ မေးခွန်းဖြစ်ပါတယ်။ ဥက္ကဋ္ဌကြီးခင်ဗျား။ Power Point သုံးစွဲခွင့်ပြုဖို့ ခွင့်တောင်းခံအပ်ပါတယ်။ ပြည်ထောင်စုသမ္မတမြန်မာနိုင်ငံတော်က ပြည်သူတစ်ရပ်လုံးရဲ့ ညီညွတ်တဲ့ တစ်ခဲနက် ဆန္ဒနဲ့အညီ ပြည်သူများဦးဆောင်တဲ့ အုပ်ချုပ်ရေးစနစ်ကိုရရှိဖို့ ဒီမိုကရေစီစနစ်ကို စတင်ကျင့်သုံးလျက်ရှိတဲ့နိုင်ငံ ဖြစ်ပါတယ်။

ပြည်သူများကိုယ်စားပြုတဲ့ နိုင်ငံတော်ကြီးဖြစ်ဖို့အတွက် အထူးလိုအပ်ချက်ကတော့ တရား ဥပဒေစိုးမိုးရေးနဲ့ ပြည်တွင်းငြိမ်းချမ်းရေး အမြန်ရရှိဖို့ပဲ ဖြစ်ပါတယ်။ ၂၀၀၈ ခုနှစ်၊ ဖွဲ့စည်းပုံအခြေခံ ဥပဒေအရ ပေါ်ပေါက်လာတဲ့ ဥပဒေပြုရေးမဏ္ဍိုင်၊ အုပ်ချုပ်ရေးမဏ္ဍိုင်နဲ့ တရားစီရင်ရေးမဏ္ဍိုင် တို့ဟာ အချင်းချင်း ထိန်းညှိပေါင်းစပ်ညီညွတ်ကြမှသာ ပြည်သူများ လိုလားနေတဲ့ ဒီမိုကရေစီနိုင်ငံ တော်ကြီးအဖြစ် ရပ်တည်နိုင်မှာဖြစ်ပါတယ်။ အဆိုပါ မဏ္ဍိုင်ကြီးသုံးရပ် ကောင်းမွန်တည်မတ်စွာ လည်ပတ်နိုင်ရေးမှာ ပြည်သူလူထုနဲ့ စီမံအုပ်ချုပ်သူ ပုဂ္ဂိုလ်အသီးသီးတို့ရဲ့ ဆက်သွယ်ရေးကဏ္ဍဟာ အဂတိတရားကင်းစင်ဖို့ အထူးလိုအပ်ပါတယ်။ မြန်မာနိုင်ငံတော်ဟာ ပြည်သူတွေ ကိုယ်စားမပြုတဲ့ နှစ်(၅၀)ကာလတို့မှာ ပြည်သူတစ်ရပ်လုံးအတွက် အဂတိကင်းရှင်းခြင်းမရှိတဲ့ လူနေမှုဘဝကို ရပ်တည် နေထိုင်လာခဲ့ရလို့ နိုင်ငံတော်ကြီး ဆင်းရဲခဲ့ရပါတယ်။ အဲဒီလိုအခြေအနေတွေကြောင့် မြန်မာနိုင်ငံမှာ ၂၀၁၃ ခုနှစ် အဂတိလိုက်စားမှု တိုက်ဖျက်ရေးဥပဒေကို ပြဋ္ဌာန်းပြီး ကော်မရှင်တစ်ရပ် ဖွဲ့စည်းကာ နေပြည်တော်မှာ လုပ်ကိုင်ဆောင်ရွက်လျက်ရှိပါတယ်။ ဒါပေမဲ့ အဲဒီကော်မရှင်တစ်ရပ်လုံးရဲ့ ညီညွတ်သော လှုပ်ရှားမှုနဲ့ တစ်နိုင်ငံလုံးရဲ့ အဂတိကိစ္စရပ်များအတွက် နိုင်နင်းအောင် ဆောင်ရွက်နိုင်စွမ်းမရှိကြောင်း တွေ့ရပါတယ်။ အခြေခံကျတဲ့ အများဆုံး ပြည်သူလူထုနဲ့ များစွာ အလှမ်းဝေးနေပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ အဂတိလိုက်စားမှု တိုက်ဖျက်ရေးဥပဒေ အခန်း(၂) ရည်ရွယ်ချက်များဖြစ်တဲ့ အမျိုးသားရေးတာဝန်၊ သန့်ရှင်းကောင်းမွန်တဲ့ အုပ်ချုပ်ရေး၊ ဂုဏ်သိက္ခာနဲ့ တာဝန်ယူနိုင်မှု၊ နိုင်ငံတော်ပိုင်ပစ္စည်းများ ထိခိုက်နိုင်မှုမရှိစေရေး၊ ကျူးလွန်သူများ ထိရောက်စွာ အရေးယူရေး၊ တရားဥပဒေစိုးမိုးရေးနဲ့ စီမံရေး၊ စီးပွားရေးဖွံ့ဖြိုးတိုးတက်ရေးဆိုတဲ့ ကောင်းမွန်တဲ့ ရည်ရွယ်ချက်များကို တစ်နိုင်ငံလုံး၊ ပြည်သူတစ်ရပ်လုံးအတွက် ရည်ရွယ်ချက် အောင်မြင်စေရန်အတွက် ဆောင်ရွက်ဖို့လိုအပ်ပါတယ်။ ရည်ရွယ်ချက်များ အောင်မြင်နိုင်ဖို့အတွက် အဂတိလိုက်စားမှု တိုက်ဖျက်ရေးကော်မရှင်ရဲ့ အခန်း(၆)၊ ပုဒ်မ ၃၆(က)မှာ နိုင်ငံတော်သမ္မတသည် ကော်မရှင်ရုံးကို လိုသလို ဖွဲ့စည်းနိုင်သည်လို့ ပြဋ္ဌာန်ထားပါတယ်။ ပုဒ်မ ၃၆(ခ)မှာ ကော်မရှင်သည် ပြည်ထောင်စု အစိုးရအဖွဲ့၏ သဘောတူညီချက်ဖြင့် ကော်မရှင်ရုံးခွဲများကို ဖွဲ့စည်းနိုင်သည်လို့ ပြဋ္ဌာန်ထားပါတယ်။ အပြည်ပြည်ဆိုင်ရာ အဂတိလိုက်စားမှု တိုက်ဖျက်ရေး အထိမ်းအမှတ်အခမ်းအနားမှာ ကော်မရှင်ဥက္ကဋ္ဌ ဦးအောင်ကြည် က အဂတိတရားလိုက်စားမှုသည် IT နည်းပညာ မြန်ဆန်စွာ ဖြစ်ပေါ်တိုးတက်လျက် ရှိသော မျက်မှောက် Digital ခေတ်တွင် ခလုတ်တစ်ချက်နှိပ်မိရုံဖြင့် ငွေများစွာ ရွေ့သွားနိုင်သည့်

အနေအထားကြောင့် တစ်နိုင်ငံလုံးအတွင်း ဖြစ်ပျက်မှုတစ်ခုခုသည် နိုင်ငံတကာအသိုင်းအဝိုင်းထိ ရောက်သွားနိုင်အောင် ကြီးကျယ်သွားနိုင်သည်ကို သတိရှိရန် လိုအပ်မည်ဖြစ်သည်လို့ မိန့်ခွန်းပြောကြား ခဲ့ပါတယ်။

အဲဒါကြောင့် နိုင်ငံတော်မှာ အခုအချိန် အရေးတကြီးလိုအပ်နေတဲ့ အဂတိလိုက်စားမှု တိုက်ဖျက်ရေးကော်မရှင်ရုံးခွဲများကို မြန်မာနိုင်ငံတော်ရဲ့ တိုင်းဒေသကြီးနဲ့ ပြည်နယ်ရုံးစိုက်ရာ မြို့ အသီးသီးနဲ့ ကိုယ်ပိုင်အုပ်ချုပ်ခွင့်ရဒေသတို့မှာ အများပြည်သူတို့နဲ့ နီးကပ်စွာ ဖွဲ့စည်းပေးဖို့ လိုအပ်နေ သည့်အတွက် ပြည်ထောင်စုအစိုးရအနေနဲ့ ဖွဲ့စည်းနိုင်ရန် အစီအစဉ် ရှိ/မရှိကို ဥက္ကဋ္ဌကြီးမှတစ်ဆင့် ဒီမေးခွန်းကို မေးမြန်းရခြင်းဖြစ်ပါတယ်ခင်ဗျား။ အားလုံးကို ကျေးဇူးတင်ပါတယ်။

အချိန်၊ ၁၀:၁၀။

ဥက္ကဋ္ဌ။ ။ မေးခွန်းနဲ့ ပတ်သက်ပြီး အဂတိလိုက်စားမှု တိုက်ဖျက်ရေးကော်မရှင် အတွင်းရေးမှူးက ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၁၀။

ဦးစန်းဝင်း (အတွင်းရေးမှူး၊ အဂတိလိုက်စားမှု တိုက်ဖျက်ရေးကော်မရှင်)။ ။ လေးစား အပ်ပါသော အမျိုးသားလွှတ်တော်ဥက္ကဋ္ဌကြီးနဲ့ လွှတ်တော်ကိုယ်စားလှယ်များအားလုံး စိတ်၏ ချမ်းသာခြင်း၊ ကိုယ်၏ ကျန်းမာခြင်းနဲ့ ပြည့်စုံကြပါစေကြောင်း နှုတ်ခွန်းဆက်သ ဂါရဝပြုအပ်ပါတယ်။ ကျွန်တော်ကတော့ အဂတိလိုက်စားမှု တိုက်ဖျက်ရေးကော်မရှင် အတွင်းရေးမှူး ဦးစန်းဝင်း ဖြစ်ပါ တယ်။ ကျွန်တော့်အနေနဲ့ စစ်ကိုင်းတိုင်းဒေသကြီး မဲဆန္ဒနယ်အမှတ်(၄) အမျိုးသားလွှတ်တော် ကိုယ်စားလှယ် ဦးလှဦး ၏ ပြည်ထောင်စုသမ္မတမြန်မာနိုင်ငံတော်၏ တိုင်းဒေသကြီးနှင့် ပြည်နယ် ရုံးစိုက်ရာ မြို့အသီးသီးတို့နှင့် ကိုယ်ပိုင်အုပ်ချုပ်ခွင့်ရသော ဒေသတို့တွင် အဂတိလိုက်စားမှု တိုက်ဖျက်ရေး ဥပဒေ အခန်း(၆)၊ ပုဒ်မ ၃၆၊ ပုဒ်မခွဲ(က)နှင့် ပုဒ်မခွဲ(ခ)တို့အရ ဖွဲ့စည်းနိုင်သောရုံးခွဲများကို ပြဋ္ဌာန်း ထားသော ဥပဒေပါ ရည်ရွယ်ချက်များ ထိရောက်အောင်မြင်နိုင်ရေးအတွက် ပြည်ထောင်စုအစိုးရ အနေနှင့် ကော်မရှင်ရုံးခွဲများ ဖွဲ့စည်းနိုင်ရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်းကို အမျိုးသား လွှတ်တော်ဥက္ကဋ္ဌကြီးမှတစ်ဆင့် ရှင်းလင်းတင်ပြပေးမှာ ဖြစ်ပါတယ်။

အဂတိလိုက်စားမှုတိုက်ဖျက်ရေးဥပဒေကို စတုတ္ထအကြိမ် ပြင်ဆင်သည့်ဥပဒေ ပြည်ထောင်စု လွှတ်တော် ဥပဒေအမှတ် (၂၀/၂၀၁၈)ကို ၂၁-၆-၂၀၁၈ ရက်နေ့မှာ နိုင်ငံတော်သမ္မတက လက်မှတ် ရေးထိုးပြီး ပြည်ထောင်စုလွှတ်တော်က ပြဋ္ဌာန်းပေးခဲ့ပါတယ်။ အဲဒီ ပြင်ဆင်ပြဋ္ဌာန်းသည့် ဥပဒေမှာ အဂတိလိုက်စားမှုတိုက်ဖျက်ရေးဥပဒေ ပုဒ်မ ၃၆ ကို အစားထိုးရာ၌ ပုဒ်မ ၃၆၊ ပုဒ်မခွဲ(က)မှာ နိုင်ငံတော် သမ္မတသည် ကော်မရှင်ရုံးကို လိုအပ်သလိုဖွဲ့စည်းနိုင်သည်။ ပုဒ်မခွဲ(ခ)မှာ ကော်မရှင်သည် ပြည်ထောင်စု အစိုးရအဖွဲ့၏ သဘောတူညီချက်ဖြင့် ကော်မရှင်ရုံးခွဲများကို ဖွဲ့စည်းနိုင်သည်ဟု ပြဋ္ဌာန်းထားပါတယ်။ ဒီလို ပြင်ဆင်ပြဋ္ဌာန်းပေးလိုက်တဲ့အတွက် အဂတိလိုက်စားမှု တိုက်ဖျက်ရေးကော်မရှင်ဟာ အဂတိ လိုက်စားမှုတိုက်ဖျက်ရေးဥပဒေ ပုဒ်မ ၄ ပါ ရည်ရွယ်ချက်များကို အောင်မြင်စွာ အကောင်အထည် ဖော်ဆောင်ရွက်နိုင်ရန်အတွက် အဂတိလိုက်စားမှုတိုက်ဖျက်ရေးဥပဒေ ပုဒ်မ ၃၆၊ ပုဒ်မခွဲ(က) နဲ့ (ခ)တို့ပါ

ပြဌာန်းချက်များနဲ့အညီ တိုင်းဒေသကြီး၊ ပြည်နယ်များ၌ ကော်မရှင်ရုံးခွဲများ ဖွင့်လှစ်နိုင်ရေး အပါအဝင် ကော်မရှင်ရုံး၏ အဆိုပြု ဖွဲ့စည်းပုံကို စီမံကိန်းနှင့် ဖွဲ့စည်းပုံ စိစစ်ရေးအဖွဲ့၏ စိစစ်ပေးချက်အရ ပြင်ဆင် ရေးဆွဲပြီး ပြည်ထောင်စုအစိုးရအဖွဲ့ကို တင်ပြခဲ့ပါတယ်။ အဂတိလိုက်စားမှုတိုက်ဖျက်ရေးကော်မရှင်က အဆိုပြု ရေးဆွဲတင်ပြသည့် ဖွဲ့စည်းပုံနှင့်စပ်လျဉ်း၍ ၈-၁၁-၂၀၁၈ ရက်နေ့တွင် ကျင်းပပြုလုပ်သည့် ပြည်ထောင်စုအစိုးရအဖွဲ့အစည်းအဝေးအမှတ်စဉ် (၂၀/၂၀၁၈)မှာ ကော်မရှင်ရုံးရဲ့ ဖွဲ့စည်းပုံကို ဦးစီး ဌာနကြီး(၂)ခု တိုင်းဒေသကြီး၊ ပြည်နယ်ကော်မရှင်ရုံးခွဲ (၂)ရုံး၊ ရန်ကုန်တိုင်းဒေသကြီးနဲ့ မန္တလေးတိုင်း ဒေသကြီးတို့ အပါအဝင်ကို အရာထမ်းရာထူး (၂၁၄)နေရာ၊ အမှုထမ်းရာထူး (၆၂၄)နေရာ၊ စုစုပေါင်း ရာထူး(၈၃၈)နေရာ အင်အားဖြင့် ဖွဲ့စည်းရန် သဘောတူခွင့်ပြုခဲ့ပါတယ်။

သို့ဖြစ်ပါ၍ အဂတိလိုက်စားမှုတိုက်ဖျက်ရေးကော်မရှင်အနေနဲ့ ပြည်ထောင်စုအစိုးရအဖွဲ့၏ သဘောတူ ခွင့်ပြုချက်အရ ကော်မရှင်ရုံးရဲ့ ဖွဲ့စည်းပုံကို ၂၀၁၈-၂၀၁၉ ဘဏ္ဍာရေးနှစ်အတွင်းမှာ အင်အားတိုးချဲ့ ပြင်ဆင်ဖွဲ့စည်းရန်နှင့် ရန်ကုန်တိုင်းဒေသကြီးနဲ့ မန္တလေးတိုင်းဒေသကြီးတို့မှာ ကော်မရှင် ရုံးခွဲများ ဖွင့်လှစ်နိုင်ရေး စီစဉ်ဆောင်ရွက်လျက်ရှိပါကြောင်းနဲ့ ကျန်ရှိသည့် တိုင်းဒေသကြီးနှင့် ပြည်နယ် ရုံးစိုက်ရာမြို့များ၊ ကိုယ်ပိုင်အုပ်ချုပ်ခွင့်ရဒေသများနှင့်စပ်လျဉ်း၍ နိုင်ငံတော်၏ ဘဏ္ဍာငွေ ခွင့်ပြုနိုင်မှုနှင့် လုပ်ငန်းလိုအပ်ချက်အပေါ်မှာ မူတည်ရွေးချယ်ပြီး နှစ်စဉ် ကော်မရှင်ရုံးခွဲများ တိုးချဲ့ဖွင့်လှစ်ပေးနိုင်ရေး တင်ပြဆောင်ရွက်သွားမည်ဖြစ်ပါကြောင်း ဥက္ကဋ္ဌကြီးမှတစ်ဆင့် လေးစားစွာရှင်းလင်း တင်ပြအပ်ပါတယ်။ အားလုံးကို ကျေးဇူးတင်ပါတယ်။

**အချိန်၊ ၁၀း၁၄။**

**ဥက္ကဋ္ဌ။** ။ မေးခွန်းလာရောက် ဖြေကြားပေးတဲ့ ပြည်ထောင်စုအဆင့် အဖွဲ့အစည်းဝင် များ မိမိအစီအစဉ် ပြီးဆုံးလျှင် ပြန်လည်ထွက်ခွာနိုင်ပါတယ်။

ဆက်လက်ပြီး လွှတ်တော်ကိုယ်စားလှယ်လေးဦး မေးမြန်းတဲ့ မေးခွန်းများဟာ ကျန်းမာရေးနှင့် အားကစားဝန်ကြီးဌာန၊ ဒုတိယဝန်ကြီး တစ်ဦးတည်းက ဖြေကြားမည့် မေးခွန်းများ ဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်း မေးမြန်းပြီးမှ ဒုတိယ ဝန်ကြီးက တစ်ခုချင်း ဖြေကြားပေးဖို့ဖြစ်ပါတယ်။

**ချင်းပြည်နယ်၊ ကန်ပက်လက်မြို့နယ်တွင် အမျိုးသမီးနှင့် ကလေးသူငယ်များအတွက် ဘက်စုံသုံး ခန်းမ ဆောင်ပါဝင်သော မိခင်နှင့်ကလေးကျန်းမာရေးဌာန အဆောက်အအုံကို ၂၀၁၉-၂၀၂၀ ဘဏ္ဍာရေးနှစ် တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း**

**အချိန်၊ ၁၀း၁၄။**

**ဥက္ကဋ္ဌ။** ။ ပထမဦးစွာ ချင်းပြည်နယ် မဲဆန္ဒနယ်အမှတ်(၉)မှ ဒေါ်ခင်ဆွေလွင် က ချင်းပြည်နယ်၊ ကန်ပက်လက်မြို့နယ်တွင် အမျိုးသမီးနှင့် ကလေးသူငယ်များအတွက် ဘက်စုံသုံး ခန်းမ ဆောင်ပါဝင်သော မိခင်နှင့်ကလေးကျန်းမာရေးဌာန အဆောက်အအုံကို ၂၀၁၉-၂၀၂၀ ဘဏ္ဍာရေးနှစ် တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းတဲ့ မေးခွန်း မေးမြန်းဖို့ ဖြစ်ပါတယ်။

**အချိန်၊ ၁၀:၁၅။**

**ဒေါ်ခင်ဆွေလွင်၊ ချင်းပြည်နယ် မဲဆန္ဒနယ်အမှတ်(၉)။**

။ လေးစားရပါသော အမျိုးသား

လွှတ်တော်ဥက္ကဋ္ဌကြီးနှင့် ပြည်ထောင်စုအဖွဲ့အစည်းဝင်များ၊ ဧည့်သည်တော်များ၊ အမျိုးသားလွှတ်တော် ကိုယ်စားလှယ်များ အားလုံးမင်္ဂလာပါရှင်။ ကျွန်မကတော့ ချင်းပြည်နယ် မဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ် ဒေါ်ခင်ဆွေလွင် ဖြစ်ပါတယ်။ ကျွန်မ မေးမြန်းသွားမယ့် မေးခွန်း ကတော့ ချင်းပြည်နယ်၊ ကန်ပက်လက်မြို့နယ်တွင် အမျိုးသမီးနှင့် ကလေးသူငယ်များအတွက် ဘက်စုံသုံး ခန်းမဆောင်ပါဝင်သော မိခင်နှင့်ကလေးကျန်းမာရေးဌာန အဆောက်အအုံကို ၂၀၁၉-၂၀၂၀ ဘဏ္ဍာရေးနှစ်မှာ ဆောက်လုပ်ပေးရန် အစီအစဉ် ရှိ/မရှိ ဆိုတဲ့မေးခွန်းကို မေးမြန်းသွားမှာ ဖြစ်ပါတယ်။ မေးမြန်းရတဲ့ အကြောင်းရင်းအနေနဲ့ကတော့ ချင်းပြည်နယ်၊ ကန်ပက်လက်မြို့ အမှတ်(၁) ရပ်ကွက်နဲ့ အမှတ်(၂)ရပ်ကွက်မှာ ကိုယ်ဝန်ဆောင်မိခင်(၂၃၄)ဦးရှိပါတယ်။

၎င်းကိုယ်ဝန်ဆောင်မိခင်တွေက မွေးဖွားလာတဲ့ ကလေးသူငယ်တွေက ကျန်းမာသန်စွမ်းပြီး ဉာဏ်ရည်ထက်မြက်တဲ့ ကလေးသူငယ်တွေ ဖြစ်လာဖို့အတွက် ရည်ရွယ်ပြီးတော့ ပြည်ထောင်စု အစိုးရက လစဉ်ကျပ်(၁၅၀၀၀)ကိုလည်း ထောက်ပံ့ပေးလျက်ရှိပါတယ်။ ဒီလို ထောက်ပံ့ပေးတဲ့နေရာမှာ ပြန့်ကျဲစွာနေထိုင်တဲ့ ကိုယ်ဝန်ဆောင်အမျိုးသမီးတွေကို လွယ်ကူစွာ တစ်နေရာတည်းမှာ ရက်ချိန်းပြီး တော့ ပေးအပ်လို့ရှိရင် ဒီထောက်ပံ့ငွေတွေ ပေးအပ်ရင်းနဲ့ ကိုယ်ဝန်ဆောင်တွေကို စုစည်းပြီးတော့ ကျန်းမာရေးဆိုင်ရာ ကိစ္စရပ်တွေကို အသိပညာပေးနိုင်မှာဖြစ်ပါတယ်။ ကန်ပက်လက်မြို့နယ်မှာ ကိုယ်ဝန်ဆောင်မိခင်နဲ့ ကလေးသူငယ်တွေ ကျန်းမာရေးစောင့်ရှောက်နိုင်ဖို့အတွက်လည်း ကာကွယ် ဆေးထိုးဖို့အတွက် မိခင်နဲ့ကလေးစောင့်ရှောက်ရေးဌာနရှိပေမယ့် ကိုယ်ဝန်ဆောင်စမ်းသပ်ရုံနှင့် ရုံးကိစ္စလောက်သာ ဆောင်ရွက်နိုင်ပြီးတော့ အဆောက်အအုံကလည်း ကျဉ်းမြောင်းပြီးတော့ ဟောင်းနွမ်း ပျက်စီးနေပြီဖြစ်ပါတယ်။

တိုးပွားလာတဲ့ ကိုယ်ဝန်ဆောင်တွေ ကျန်းမာရေးစောင့်ရှောက်နိုင်ဖို့အတွက်လည်းကောင်း၊ မိခင်နဲ့ကလေးသူငယ်တွေ ကာကွယ်ဆေးထိုးနိုင်ဖို့အတွက်လည်းကောင်း၊ အသက်အရွယ်အလိုက် အမျိုးသမီးတွေ သိသင့်တဲ့ ကျန်းမာရေးဆိုင်ရာ အသိပညာပေးလုပ်ငန်းတွေ ဆောင်ရွက်နိုင်ဖို့အတွက် လည်းကောင်း၊ အခြားသိသင့်တဲ့ အမျိုးသမီးများကို နည်းမျိုးစုံနဲ့ ခွဲခြားမှုတွေ လျော့နည်းလာရေး၊ အိမ်တွင်းအကြမ်းဖက်မှုတွေ လျော့နည်းပပျောက်လာရေးနဲ့ သက်ငယ်မုဒိမ်းကိစ္စရပ်တွေကို ကာကွယ် နိုင်ဖို့အတွက်နဲ့ အမျိုးသမီးတွေ လူမှုပတ်ဝန်းကျင်မှာ ရှေ့ထွက် ပါဝင်လာနိုင်ရေးအတွက် အမျိုးသမီး တွေကို အသိပညာပေးခြင်းတွေနဲ့ အခြားအမျိုးသမီးနဲ့ ကလေးသူငယ်ဆိုင်ရာကိစ္စရပ်တွေကို စုပေါင်း ပါဝင်ဆောင်ရွက်နိုင်ဖို့အတွက် ဘက်စုံသုံးခန်းမတစ်ခုပါဝင်တဲ့ မိခင်နှင့်ကလေး ကျန်းမာရေးဌာန အဆောက်အအုံအသစ်တစ်ဆောင် လိုအပ်လျက်ရှိတဲ့အတွက် ကျန်းမာရေးနှင့် အားကစားဝန်ကြီးဌာနနဲ့ လူမှုဝန်ထမ်းကယ်ဆယ်ရေးနဲ့ ပြန်လည်နေရာချထားရေးဝန်ကြီးဌာနတို့က ပေါင်းစပ်ပြီးတော့ ဆောက်လုပ် ပေးရန် အစီအစဉ် ရှိ/မရှိကို အမျိုးသားလွှတ်တော်ဥက္ကဋ္ဌကြီးမှတစ်ဆင့် မေးမြန်းအပ်ပါတယ်။ အားလုံး ကျေးဇူးတင်ပါတယ်။



မြန်မာ့အားကစားစွမ်းဆောင်ရည် တိုးတက်မြှင့်မားလာစေရန်နှင့် ပြည်သူတစ်ရပ်လုံး၏ ကျန်းမာရေးအဆင့် အတန်း တိုးတက်မြှင့်မားလာစေရန် အားကစားဆိုင်ရာ အထူးကုဆရာဝန်များ၊ အားကစားကျွမ်းကျင် ဆေးဘက်ပညာရှင်များ မွေးထုတ်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀:၁၇။

**ဥက္ကဋ္ဌ။** ။ ဆက်လက်ပြီး မွန်ပြည်နယ် မဲဆန္ဒနယ်အမှတ်(၉)မှ ဒေါက်တာဇော်လင်းထွဋ် က မြန်မာ့အားကစားစွမ်းဆောင်ရည် တိုးတက်မြှင့်မားလာစေရန်နှင့် ပြည်သူတစ်ရပ်လုံး ကျန်းမာရေး အဆင့်အတန်း တိုးတက်မြှင့်မားလာစေရန် အားကစားဆိုင်ရာ အထူးကုဆရာဝန်များ၊ အားကစား ကျွမ်းကျင် ဆေးဘက်ပညာရှင်များ မွေးထုတ်ပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၁၇။

**ဒေါက်တာဇော်လင်းထွဋ်၊ မွန်ပြည်နယ် မဲဆန္ဒနယ်အမှတ်(၉)။** ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် လွှတ်တော်တစ်ရပ်လုံး မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ မွန်ပြည်နယ် မဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ် ဒေါက်တာ ဇော်လင်းထွဋ် ဖြစ်ပါတယ်။ လိုအပ်သောနေရာများတွင် အင်္ဂလိပ်စကားလုံးများ သုံးနှုန်းခွင့်ပြုပါရန် ကြိုတင်တောင်းခံအပ်ပါတယ်။

**ဥက္ကဋ္ဌကြီးခင်ဗျား။** အားကစားဆေးပညာဆိုသည်မှာ စက်မှုလုပ်ငန်းဆိုင်ရာ ဆေးပညာ (Industrial Medicine)၊ တပ်မတော်ဆိုင်ရာဆေးပညာ (Military Medicine)တို့ကဲ့သို့ပင် လုပ်ငန်းခွင် ဆိုင်ရာဆေးပညာ (Occupational Medicine) တစ်ရပ်ဖြစ်ပါတယ်။ ယခင်က အားကစားဆေး ပညာကို အားကစားသမားများ၏ ထိခိုက်ဒဏ်ရာ Sports Injury နှင့် နာမကျန်းမှု (illness)များကိုသာ ကုသရန်သက်သက် ရည်ရွယ်ခဲ့သော်လည်း နောက်ပိုင်းတွင် အားကစားသမားများ စွမ်းဆောင်ရည် တိုးတက်မြှင့်မားရေး၊ အကောင်းဆုံးစွမ်းဆောင်ရည် Optimal Peak Performance ရရှိရေးကို ဦးတည်ဆောင်ရွက်လာခဲ့ပါတယ်။ ၎င်းနောက်အားကစားအဖွဲ့တွင် ဆေးဘက်ဆိုင်ရာဆရာဝန် (Team Physicial) များပေါ်ပေါက်လာခဲ့ပါတယ်။ ဆေးဘက်ဆိုင်ရာဆရာဝန်များသည် ဆေးကုသည့်ပညာရပ်ကို သာမက အားကစားနှင့်နှီးနွယ်နေသော ဘာသာရပ်များကိုပါ တတ်ကျွမ်းနားလည်ရပါတယ်။ အားကစား သမားများ၏ လှုပ်ရှားမှုကိုလေ့လာသည့် ဘာသာရပ် (Bio-mechanics)၊ လေ့ကျင့်ခန်းကြောင့် ခန္ဓာကိုယ်တွင် ဇီဝကမ္မဖြစ်စဉ်များ ပြောင်းလဲမှုကိုလေ့လာသည့် ဘာသာရပ် (Exercise Physiology)၊ အားကစားဆိုင်ရာ ပြန်လည်ထူထောင်ရေးဆေးပညာ(Sport Physical Therapy)၊ အားကစားဆိုင်ရာ စိတ်ပညာ(Sport Phychology)၊ အားကစားဆိုင်ရာ အာဟာရပညာရပ်(Sport Nutrition)များနှင့် ပတ်သက်၍ လေ့လာသင်ယူ တတ်မြောက်သူများဖြစ်ကြပါတယ်။

အားကစားဆေးပညာတွင် အဓိကဒေါက်တိုင်များအဖြစ် ထိခိုက်ဒဏ်ရာများကို လေ့လာ သောဘာသာရပ်(Traumatology)၊ စိတ်ပညာ(Phychology)၊ ဇီဝကမ္မဗေဒ (Physiology)၊ ဆေးဝါး ဗေဒ(Pharmacology)နှင့် ဆေးဘက်ဆိုင်ရာအာဟာရပညာ(Sport Nutrition)မှတစ်ဆင့် တစ်ကိုယ်ရေ သန့်ရှင်းရေးအထိအောင် အကျိုးဝင်ပါတယ်။ အားကစားဆေးပညာသည် အပျော်တမ်းအားကစား

မှသည် Professional အားကစားများအထိ အားကစားစွမ်းဆောင်ရည် မြင့်မားအောင် ဆောင်ရွက်ပေးနိုင်ပါတယ်။ ထိုမျှသာမကပဲ အားကစားသမားများ၏ မွေးရာပါပင်ကိုယ်ဗီဇ အရည်အသွေး သတ်မှတ်ခြင်း၊ အရိုးနှင့်ကြွက်သားများ ဖွဲ့စည်းတည်ဆောက်ပုံကို လေ့လာခြင်း အစရှိသည့် အားကစား သိပ္ပံပညာရပ်များ ဆက်နွှယ်နေပါတယ်။ နောက်ပိုင်းတွင် ကူးစက်နိုင်သောရောဂါများဖြစ်သည့် သွေးတိုး၊ ဆီးချို၊ နှလုံးရောဂါများကို လေ့ကျင့်ခန်းများဖြင့် ကုသခြင်း၊ ကာကွယ်ခြင်းဖြင့် ဆောင်ရွက်နိုင်ပါတယ်။

ဥက္ကဋ္ဌကြီးခင်ဗျား။ ကမ္ဘာ့ကျန်းမာရေးအဖွဲ့ (WHO)၏ သုတေသနတစ်ခုအရ လူတို့သည် အထိုင်များကာ လှုပ်ရှားသွားလာမှု လျော့ပါးလာခြင်း(Physical Inactivity)သည် လူများသေဆုံးခြင်း၏ အကြောင်းအရင်းတစ်ရပ်အဖြစ် ရပ်တည်လျက်ရှိသည်။ သို့ဖြစ်ပါ၍ လေ့ကျင့်ခန်းဖြင့် ရောဂါ ကာကွယ်ရန် အားကစားဆေးပညာသည် ယခုအခါ အရေးကြီးလာပြီဖြစ်ပါတယ်။ ဥက္ကဋ္ဌကြီးခင်ဗျား။ မြန်မာနိုင်ငံတွင် ဘွဲ့လွန်ဆေးပညာရှင်များ မြောက်မြားစွာ မွေးထုတ်ပေးလျက်ရှိရာ ကျွမ်းကျင် ဘာသာရပ်နှင့်ဆိုင်သော အထူးကုဆရာဝန်ကြီး များစွာရှိကြောင်း သိရှိရပါတယ်။ သို့သော်လည်း နိုင်ငံခြားတိုင်းပြည်မှာလို မြန်မာပြည်သူတို့၏ နှစ်စဉ် ဆေးကုသစရိတ်ဟာ ကျပ်သန်း(၇၀၀)မှ ကျပ်သန်း(၉၀၀)အထိရှိပြီး တိုင်းပြည်၏ဘဏ္ဍာငွေများ နှစ်စဉ်ဆုံးရှုံးနေသည်ကို စာရင်းဇယားများအရ သိရှိရပါသည်။ အားကစားလောကတွင် ကျွမ်းကျင်သောအားကစားသမားများ ပေါ်ထွက်လာစေရန် အားကစားဆေးပညာ၏ အထောက်အပံ့သည် များစွာအရေးပါသည်။ နိုင်ငံတကာတွင် အားကစား ဆေးပညာကို အပြည်ပြည်ဆိုင်ရာ နှီးနှောဖလှယ်ပွဲများ ကျင်းပ၍လည်းကောင်း၊ (Sport medical training)များကို ဘာသာရပ်အလိုက် ဆောင်ရွက်ခြင်းဖြင့်လည်းကောင်း အင်တိုက်အားတိုက် ဆောင်ရွက် နေရပါတယ်။

သို့ဖြစ်ပါ၍ မြန်မာနိုင်ငံအနေဖြင့်လည်း အားကစားဆိုင်ရာသိပ္ပံပညာနှင့် အားကစား ဆိုင်ရာဆေးပညာများ ဖွံ့ဖြိုးတိုးတက်လာအောင် ဝိုင်းဝန်းကြိုးပမ်းဆောင်ရွက်ခြင်းဖြင့် ကျွဲကူးရေပါ ဆိုသလို ကျန်းမာသန်စွမ်းသော မြန်မာ့လူ့ဘောင်ကို တည်ထောင်ရန် အားကစားအဆင့်အတန်း မြင့်မားလာစေရန် ဖြစ်ပါတယ်။ သို့ဖြစ်ပါ၍ မြန်မာ့အားကစားစွမ်းဆောင်ရည် တိုးတက်မြင့်မားလာ စေရန်နှင့် ပြည်သူတစ်ရပ်လုံး၏ ကျန်းမာရေးအဆင့်အတန်း တိုးတက်မြင့်မားလာစေရန် အားကစား ဆိုင်ရာ အထူးကုဆရာဝန်များ၊ အားကစားကျွမ်းကျင်သော ဆေးဘက်ပညာရှင်များ မွေးထုတ်ပေးရန် အစီအစဉ် ရှိ/မရှိနှင့် စပ်လျဉ်းသည့်မေးခွန်းကို ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။

**ဧရာဝတီတိုင်းဒေသကြီး၊ ပုသိမ်မြို့နယ်၊ ဘောမိကျေးရွာအုပ်စု၊ ဂျိတ်လက်ကျေးရွာတွင် ကျေးလက် ကျန်းမာရေးဌာန(ခွဲ) အသစ်တစ်ခု တိုးချဲ့ဖွင့်လှစ်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း**

**အချိန်၊ ၁၀:၂၁။**

**ဥက္ကဋ္ဌ။** ။ ဆက်လက်ပြီး ဧရာဝတီတိုင်းဒေသကြီး မဲဆန္ဒနယ်အမှတ်(၁)မှ ဦးစိုးမိုး က ဧရာဝတီတိုင်းဒေသကြီး၊ ပုသိမ်မြို့နယ်၊ ဘောမိကျေးရွာအုပ်စု၊ ဂျိတ်လက်ကျေးရွာတွင် ကျေးလက် ကျန်းမာရေးဌာန(ခွဲ)အသစ်တစ်ခု တိုးချဲ့ဖွင့်လှစ်ပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၂၂။

**ဦးစိုးမိုး၊ ဧရာဝတီတိုင်းဒေသကြီး မဲဆန္ဒနယ်အမှတ်(၁)။** ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ ဒုတိယဝန်ကြီးများ၊ အမျိုးသားလွှတ်တော်ကိုယ်စားလှယ် များအားလုံး မင်္ဂလာပါလို့ ဦးစွာနှုတ်ခွန်းဆက်သပါတယ်။ ကျွန်တော်ကတော့ ဧရာဝတီတိုင်းဒေသကြီး မဲဆန္ဒနယ်အမှတ်(၁)က အမျိုးသားလွှတ်တော်ကိုယ်စားလှယ် ဦးစိုးမိုး ဖြစ်ပါတယ်။ ကျွန်တော့်အနေနဲ့ ဧရာဝတီတိုင်းဒေသကြီး၊ ပုသိမ်မြို့နယ်၊ ဘောမိကျေးရွာအုပ်စု၊ ဂျိတ်လက်ကျေးရွာတွင် ကျေးလက် ကျန်းမာရေးဌာန(ခွဲ) အသစ်တစ်ခု တိုးချဲ့ဖွင့်လှစ်ပေးရန် အစီအစဉ် ရှိ/မရှိနှင့် စပ်လျဉ်း၍ မေးမြန်း သွားမှာဖြစ်ပါတယ်။

ဥက္ကဋ္ဌကြီးခင်ဗျား။ ဂျိတ်လက်ကျေးရွာသည် ဧရာဝတီတိုင်းဒေသကြီး၊ ပုသိမ်မြို့၊ ဘောမိ ကျေးရွာအုပ်စုမှာ ပါဝင်ပါတယ်။ ပုသိမ်မြို့ရဲ့ အနောက်မြောက်ဘက်စွန်း ပင်လယ်ပြင်အတွင်းသို့ ထိုးထွက်နေတဲ့ဒေသတစ်ခုလည်း ဖြစ်ပါတယ်။ လက်ရှိ ကျန်းမာရေးစောင့်ရှောက်မှုများအနေဖြင့် မကျီးဇင် ကျေးလက်ကျန်းမာရေးဌာနပိုင်နယ်မြေအတွင်းမှာ ပါဝင်ပြီးတော့ ဘောမိ ကျေးလက်ကျန်းမာရေးဌာန(ခွဲ) နယ်မြေအတွင်းတွင် ပါရှိပါတယ်။ ဘောမိ ကျေးလက်ကျန်းမာရေးဌာန(ခွဲ)မှာ ဘောမိ၊ ဂျိတ်လက်၊ တောင်နီမော်၊ ခြောက်အိမ်စု၊ မီးလောင်ဂျိုင်၊ ကိုင်းသာ၊ ပြာတိုက်၊ ပြန့်ဒိုး စတဲ့ ကျေးရွာ(၈)ရွာ ပါဝင် ပြီးတော့ လူဦးရေ(၃၀၀၀)ကျော်ရှိပါတယ်။ ဂျိတ်လက်၊ တောင်နီမော်၊ ခြောက်အိမ်စု၊ မီးလောင်ဂျိုင်၊ ကိုင်းသာတို့သည် ကုန်းမြေတစ်ဖက်ဖြစ်ပြီး စုစုပေါင်းလူဦးရေ (၁၆၀၀)ကျော်ရှိပါတယ်။

ဥက္ကဋ္ဌကြီးခင်ဗျား။ ကျွန်တော့်ကို Power Point ဖြင့် တင်ပြခွင့်ပြုပါရန် တောင်းခံအပ် ပါတယ်။ ဒါကတော့ ကျွန်တော်တို့ ပုသိမ်မြို့နယ်မြေပုံပါ။ ဒါကတော့ ကျွန်တော်တို့ ရွှေသောင်ယံပေါ့။ ရွှေသောင်ယံ၊ ဘောမိအုပ်စုပါတဲ့မြေပုံပါ။ ဒါကတော့ ဘောမိအုပ်စုရဲ့ မြေပုံပါ။ အဲဒီမှာဆိုရင် အုပ်စု ရွာမကြီး၊ ကျေးလက်ကျန်းမာရေးဌာနခွဲ ရှိတဲ့နေရာက အဝါနဲ့ဝိုင်းထားတဲ့ကျေးရွာပါ။ လက်ရှိ ကျွန်တော် ကျေးလက်ကျန်းမာရေးဌာနခွဲတောင်းတဲ့ တင်ပြတဲ့နေရာကတော့ အနီနဲ့ဝိုင်းထားတဲ့ ဂျိတ်လက်ကျေးရွာပါ။ အဲဒီမှာဆိုရင် ကုန်းမြေလည်း တစ်စပ်တည်းမရှိဘဲနဲ့ သွားရေးလာရေးကလည်း တော်တော်ခက်ခဲ ပါတယ်။ သူတို့သည် မူလရွာနှင့်လည်း အဆက်အစပ်မရှိတဲ့အတွက်ကြောင့် သွားရင် ပင်လယ်လမ်း ကိုပဲ အသုံးပြုသွားနေရပါတယ်။ ဒါကတော့ ကျွန်တော်တို့ ဂျိတ်လက်ကျေးရွာရှိတဲ့ ကျွန်းပုံသဏ္ဌာန် ဖြစ်နေတဲ့ ပင်လယ်ထဲကို ထိုးထွက်နေတဲ့အစွယ်ပါ။ ဒီမှာကတော့ ကျွန်တော်တို့ ဂျိတ်လက်ကျေးရွာ ကနေပြီးတော့ ဘောမိကျေးလက်ကျန်းမာရေးဌာနခွဲကို သွားမယ်ဆိုရင် အဝါလိုင်းနဲ့ ပြထားပါတယ်။ ပင်လယ်ပြင်ကသွားရင် ပင်လယ်ပြင်မိုင် (၃)မိုင်လောက်ဝေးပါတယ်။ အနီနဲ့ပြထားတာကတော့ မကျီးဇင် ကျေးလက်ကျန်းမာရေးဌာနခွဲကို ပင်လယ်လမ်းခရီးနဲ့သွားရင် (၅)မိုင်ခန့်ဝေးပါတယ်။ ဒီပန်းရောင် လိုင်းကတော့ ရွှေသောင်ယံ တိုက်နယ်ဆေးရုံရှိတဲ့နေရာကို ပင်လယ်ပြင်ကနေသွားရင် ပင်လယ်ပြင် ခရီး (၁၅)မိုင်ခန့်ဝေးပါတယ်။

ကျွန်တော် တင်ပြထားသလိုပဲ အကုန်လုံးက ပင်လယ်လမ်းနဲ့ပဲသွားနေကြတာပါ။ ကုန်းလမ်းက ကုန်းမြေရှိပေမယ့် လမ်းတစ်ခုမှ မပေါက်တဲ့အတွက် သွားရေးလာရေးကလည်း တော်တော်ခက်ခဲ ပါတယ်။ ကျန်းမာရေးစောင့်ရှောက်မှုလည်း အပြည့်အဝရရှိခြင်း မရှိပါဘူး။ အဲဒီမှာ ကျွန်တော်တို့

သွားရေးလာရေးခက်ခဲပြီး ရေလမ်းကိုသာ အသုံးပြုရတဲ့အတွက်ကြောင့် တစ်နှစ်မှာ ကာကွယ်ဆေးထိုး လုပ်ငန်း သုံးလသာ ဆောင်ရွက်ရသော Crash နည်းဖြင့်သာ ကာကွယ်ဆေးထိုးပေးရသည်ဟုလည်း သိရှိရပါတယ်။ ပုံမှန်ပြေးဆွဲနေတဲ့ လိုင်းသင်္ဘောဆိုပြီးတော့လည်း မရှိပါဘူး။ အဲဒီတော့ မိုးတွင်းကာလ မှာလည်း ရာသီဥတု ဆိုးရွားပြီးတော့ လှိုင်းလေထန်ပြီး စက်လှေထွက်လို့မရတဲ့ အခြေအနေမျိုးတွေမှာ ကိုယ်ဝန်ဆောင်မိခင်တွေ၊ အရေးပေါ်လူနာတွေ စသဖြင့် ဆေးရုံ၊ ဆေးခန်းသို့ အချိန်မီမရောက်ရှိနိုင်ဘဲနဲ့ အသက်ဘေးကို ရင်ဆိုင်ရတာတွေလည်းရှိပါတယ်။ အဲဒီမှာဆိုလို့ရှိရင် တော်ရုံတန်ရုံ ကျွန်တော်တို့ ရောဂါ သိတယ်။ အနာ သိတယ်။ ဒါပေမဲ့ ဆေးကုသတဲ့နေရာကို သွားလို့မရတဲ့နေရာမှာ အသက် ဆုံးရှုံးရတဲ့ကိစ္စတွေလည်း ရှိပါတယ်။


၂၀၁၅ ခုနှစ်လောက်ကဆိုရင် အဲဒီ ဂျိတ်လက်ကျေးရွာက လူတစ်ယောက်ပါပဲ။ အဲဒီမှာ ညနေခင်းမှာ ညဘက်မှာ သွေးတိုးနေတာကိုသိတယ်။ သို့သော် လှိုင်းတွေက တအားထန်နေတယ်။ ဘယ်လိုမှ သွားလို့မရဘူး။ မနက်ကျတော့ လှိုင်းငြိမ်တဲ့အချိန်မှာ သွားဖို့ကြတော့ လူနာရှင် သေသွား ပါပြီ။ အဲဒီလိုတွေ ခံစားခဲ့ရတာ။ အဲဒီအတွက်ကြောင့် ဂျိတ်လက်ကျန်းမာရေးဌာနခွဲအဖြစ် ဖွင့်လှစ် နိုင်မယ်ဆိုလို့ရှိရင်တော့ ကျေးရွာ(၅)ရွာကို စတုရန်းမိုင်(၄)မိုင်အတွင်းမှာရှိတဲ့ လူဦးရေ(၁၆၀၀)ကျော်ကို လက်လှမ်းမီစွာနဲ့ ကျန်းမာရေးစောင့်ရှောက်မှု ပေးနိုင်မှာလည်းဖြစ်ပါတယ်။ ဂျိတ်လက်ကျေးရွာမှာ ဆိုလို့ရှိရင် အခြေခံပညာအလယ်တန်းကျောင်းတစ်ကျောင်းရှိတယ်။ ခြောက်အိမ်စုနဲ့ တောင်နီမော်မှာ မူလတန်းကျောင်းတွေ ရှိပါတယ်။ အဲဒီမှာ ငါးဖမ်းလုပ်ခြင်း၊ ဥယျာဉ်ခြံမြေလုပ်ခြင်း၊ တောင်ယာ လုပ်ခြင်း၊ စိုက်ခင်းများတိုးချဲ့လုပ်ကိုင်ခြင်းဖြင့် ရွှေ့ပြောင်းအခြေချနေထိုင်သူများ တစ်နေ့ထက်တစ်နေ့ လူဦးရေ တိုးတက်များပြားလာလျက်ရှိပါတယ်။

သို့ပါသောကြောင့် သွားရေးလာရေးခက်ခဲပြီးတော့ တိုးတက်များပြားလာတဲ့ လူဦးရေကို ကျန်းမာရေးစောင့်ရှောက်မှုပေးနိုင်ရန် ဧရာဝတီတိုင်းဒေသကြီး၊ ပုသိမ်မြို့နယ်၊ ဘောမိကျေးရွာအုပ်စု၊ ဂျိတ်လက်ကျေးရွာတွင် ကျေးလက်ကျန်းမာရေးဌာန(ခွဲ)အသစ်တစ်ခု တိုးချဲ့ဖွင့်လှစ်ပေးရန် အစီအစဉ် ရှိ/မရှိကို ဒေသခံပြည်သူများကိုယ်စား ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။ အားလုံးကို ကျေးဇူးတင်ပါတယ်။


## ရွှေသောင်ယံမြို့မြေပုံ (လ)



## ဘောမိကျေးရွာ နှင့် ဂျိတ်လတ်ကျေးရွာ ပြမြေပုံ (လ-၁)



ရေလမ်းခရီးမိုင် ပြမြေပုံ (လ-၂)



မွန်ပြည်နယ်၊ ကျိုက်ထိုမြို့နယ်၊ သိမ်ဇရပ်ကျေးရွာရှိ (၁၆)ခုတင်ဆွဲတိုက်နယ်ဆေးရုံကို (၂၅)ခုတင်ဆွဲ ဆေးရုံအဖြစ် ၂၀၁၈-၂၀၁၉ ဘဏ္ဍာရေးနှစ် သို့မဟုတ် အနီးစပ်ဆုံးဘဏ္ဍာရေးနှစ်တွင် အဆင့်တိုးမြှင့် ပေးရန် အစီအစဉ် ရှိ/မရှိနှင့် ပုံထွက်မကောင်းတော့သည့် လက်ရှိဓာတ်မှန်စက်ကို မော်ဒယ်ကောင်းမွန်သည့် ဓာတ်မှန်စက်ဖြင့် အမြန်ဆုံး အစားထိုးပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀:၂၆။

ဥက္ကဋ္ဌ။ ။ ဆက်လက်ပြီး မွန်ပြည်နယ် မဲဆန္ဒနယ်အမှတ်(၁၁)မှ ဦးလှမြင့်(ခ) ဦးလှမြင့်သန်း က မွန်ပြည်နယ်၊ ကျိုက်ထိုမြို့နယ်၊ သိမ်ဇရပ်ကျေးရွာရှိ (၁၆)ခုတင်ဆွဲ တိုက်နယ်ဆေးရုံ ကို (၂၅)ခုတင်ဆွဲ ဆေးရုံအဖြစ် ၂၀၁၈-၂၀၁၉ ဘဏ္ဍာရေးနှစ် သို့မဟုတ် အနီးစပ်ဆုံး ဘဏ္ဍာရေးနှစ် တွင် အဆင့်တိုးမြှင့်ပေးရန် အစီအစဉ် ရှိ/မရှိနှင့် ပုံထွက်မကောင်းတော့သည့် လက်ရှိဓာတ်မှန်စက်ကို မော်ဒယ်ကောင်းမွန်သည့် ဓာတ်မှန်စက်ဖြင့် အမြန်ဆုံး အစားထိုးပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၂၇။

ဦးလှမြင့်(ခ)ဦးလှမြင့်သန်း၊ မွန်ပြည်နယ် မဲဆန္ဒနယ်အမှတ်(၁၁)။ ။ လေးစားအပ်ပါ သော အမျိုးသားလွှတ်တော်ဥက္ကဋ္ဌကြီးနှင့်တကွ ဧည့်သည်တော်များ၊ လွှတ်တော်ကိုယ်စားလှယ်များ အားလုံးကို မင်္ဂလာအပေါင်းနှင့်ပြည့်စုံကြပါစေကြောင်း ဆုတောင်းမေတ္တာပို့သရင်း နှုတ်ဆက်ဂါရဝ ပြုပါတယ်။ ကျွန်တော်ကတော့ မွန်ပြည်နယ် မဲဆန္ဒနယ်အမှတ်(၁၁)က အမျိုးသားလွှတ်တော် ကိုယ်စားလှယ် ဦးလှမြင့်(ခ) ဦးလှမြင့်သန်း ဖြစ်ပါတယ်။ ကျွန်တော်မေးလိုတဲ့မေးခွန်းက မွန်ပြည်နယ်၊ ကျိုက်ထိုမြို့နယ်၊ သိမ်ဇရပ်ကျေးရွာရှိ (၁၆)ခုတင်ဆွဲတိုက်နယ်ဆေးရုံကို (၂၅)ခုတင်ဆွဲ ဆေးရုံအဖြစ်

၂၀၁၈-၂၀၁၉ ဘဏ္ဍာရေးနှစ်မှာ သို့မဟုတ် အနီးဆုံး ဘဏ္ဍာရေးနှစ်မှာ အဆင့်မြင့်တိုးမြှင့်ပေးရန် အစီအစဉ် ရှိ/မရှိနှင့် ပုံထွက်မကောင်းတော့တဲ့ လက်ရှိဓာတ်မှန်စက်ကို မော်ဒယ်မြှင့်တဲ့ ဓာတ်မှန်စက်နဲ့ အမြန်ဆုံး လဲလှယ်အစားထိုးပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းသွားမှာ ဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော်ဒီမေးခွန်းကို ၂၀၁၈ ခုနှစ်၊ ဩဂုတ်လ ထဲမှာ ပေးပို့ခဲ့စဉ်က သိမ်ဇရပ်ကို မြို့အဖြစ် သတ်မှတ်တဲ့ကိစ္စကို တရားဝင် မသိရသေးပါဘူး။ သိမ်ဇရပ်ကျေးရွာဟာ မြို့အဖြစ်သတ်မှတ်ဖို့ အင်္ဂါရပ်များနဲ့ ပြည့်စုံတာကြောင့် မြို့အဖြစ် သတ်မှတ်ပေးဖို့ အစီအစဉ် ရှိ/မရှိ ကျွန်တော်ပဲ မေးခွန်းမေးခဲ့လို့ အခုဆိုလို့ရှိရင် သိမ်ဇရပ်မြို့ကို မြို့အဖြစ် သတ်မှတ်ပြီး ဖြစ်ပါတယ်။ သိမ်ဇရပ်တိုက်နယ်ဆေးရုံကို ၁၉၇၆ ခုနှစ်က သိမ်ဇရပ်ကျေးရွာရှိ နဝရတ်ရပ်ကွက်ရဲ့ မြေဧရိယာ(၁.၅)ဧကပေါ်မှာ စတင်ဆောက်လုပ်ခဲ့ပါတယ်။ နောက်တစ်ဆင့် မြေထပ်ပြီးတော့ရလို့ အခု ဆိုလို့ရှိရင်(၁.၆၆)ဧက ကျယ်ဝန်းပါတယ်။ ၁၉၈၇ ခုနှစ်ကစပြီးတော့ သံဃာဆောင်၊ အမျိုးသမီး လူနာဆောင်၊ မွေးလူနာဆောင်၊ ခွဲစိတ်ခန်း၊ ဝန်ထမ်းအိမ်ရာ၊ ဓာတ်မှန်ခန်း၊ ရင်ခွဲရုံ၊ အိမ်သာစသဖြင့် အခုဆိုရင် (၁၇)ခုလောက်ရှိနေပြီဖြစ်ပါတယ်။

ဥက္ကဋ္ဌကြီးခင်ဗျား။ Power Point ဖြင့် တင်ပြခွင့်ပြုပါရန် ပန်ကြားအပ်ပါတယ်။ အခု Slide 1 မှာ ကျွန်တော်တို့ မြင်ရတာကတော့ ဒါ လက်ရှိသိမ်ဇရပ်တိုက်နယ်ဆေးရုံဝင်းနဲ့ အဆောက်အအုံများ ပုံကြမ်းဖြစ်ပါတယ်။ (၁၆)ခုတင်ဆံ့ သိမ်ဇရပ်တိုက်နယ်ဆေးရုံမှာ ခုတင်အသုံးပြုမှုဟာ (၄၀)ကျော် ရှိနေပြီဖြစ်နေပါတယ်။ ၈-၁၂-၂၀၁၈ ရက်နေ့က ကျွန်တော် ကိုယ့်မဲဆန္ဒနယ်ဖြစ်တဲ့ သိမ်ဇရပ်တိုက်နယ် ဆေးရုံကို သွားရောက်ပြီးတော့ Slide ၂ နဲ့ Slide ၃ မှာ မြင်ရတဲ့အတိုင်း တိုက်နယ်တာဝန်ခံဆရာဝန် အပါအဝင် မြို့မ၊မြို့ဖများနှင့် ကျွန်တော် ဆွေးနွေးခဲ့ပါတယ်။ Slide ၄၊ ၅၊ ၆၊ ၇ တို့မှာ မြင်ရတဲ့အတိုင်း မြင်ရတာကတော့ အတွင်းလူနာများတဲ့အခါမှာ ခုတင်များမလုံလောက်လို့ လူနာများကိုထားရတဲ့ ဧည့် သည် ထိုင်ခုံများ၊ နားနေရာများ၊ ကူးစက်ရောဂါဆောင်များနှင့် ကားဂိုဒေါင်များ ဖြစ်ပါတယ်။ အဲဒီအခါမှာတော့ အတွင်းလူနာဟာ နေ့စဉ်(၅၀)ကျော်အထက် ရောက်ပါတယ်။ အခုရက်ပိုင်းမှာ ဆိုလို့ရှိရင် အတွင်းလူနာဟာ နေ့စဉ် (၄၀)အထက်မှာပဲရှိနေကြောင်း မြင်တွေ့သိရှိခဲ့ရပါတယ်။

၂၀၁၆ ခုနှစ်က တစ်နေ့ကို ပျမ်းမျှအတွင်းလူနာ (၄၁.၈)ဦးရှိခဲ့ပြီးတော့၊ ၂၀၁၇ ခုနှစ်ထဲမှာ တော့ တာဝန်ခံဆရာဝန် မရှိတာကြောင့် (၃၅.၅)ဦးအထိ ကျဆင်းခဲ့ရပါတယ်။ ၂၀၁၇ ခုနှစ်မှာ ပြင်ပလူနာ ပေါင်း(၄၇၄၄)ဦး၊ ဆေးရုံမှာ မွေးလူနာ(၄၈၉)ဦး တက်ခဲ့တာကို တွေ့ရှိရပါတယ်။ သိမ်ဇရပ်တိုက်နယ် ဆေးရုံပတ်ဝန်းကျင်မှာလည်း ရွာပေါင်း(၁၀)ရွာခန့်ရှိပြီးတော့ အဲဒီ ရွာသူ၊ ရွာသားများဟာ အဲဒီဆေးရုံ ကိုပဲ အားကိုးပြီး နေကြရပါတယ်။ အခု မြို့အဖြစ် ဖြစ်သွားတာကြောင့် စက္ကူစက်ဟောင်းမြေနေရာမှာ စက်ရုံအသစ် ထပ်မံတည်ဆောက်မယ့် အစီအစဉ်လည်း ရှိတာကြောင့် လက်ရှိ (၁၆)ခုတင်ဆံ့ဆေးရုံ ကနေပြီးတော့ (၂၅)ခုတင်အဆင့်ဆေးရုံကို တိုးမြှင့်ဖို့ လိုအပ်နေပြီဖြစ်ပါတယ်။ လက်ရှိဆေးရုံရဲ့ မြေဧရိယာဟာ(၁.၆၆)ဧကနဲ့ မလုံလောက်နိုင်ဘူးလို့ တွက်ဆမိတာကြောင့် (၂၅)ခုတင်ဆံ့ ဆေးရုံကို တိုးမြှင့်ပေးဖို့ လုံလောက်တဲ့မြေနေရာကို ကျွန်တော်တို့ မြို့မ၊မြို့ဖများနှင့် တာဝန်ခံဆရာဝန်များနဲ့ ပူးပေါင်းပြီး ကျွန်တော်တို့ ရှာကြပါတယ်။



အဲဒီအခါမှာ ယခင်စက်ရုံအဟောင်း ဆေးရုံရဲ့နေရာကို တွေ့ရပါတယ်။ ပြင်ပလူနာဆောင် နှင့် ဓာတ်မှန်ခန်းလည်းရှိပါတယ်။ မြေဧရိယာကလည်း (၆)ဧကကျော်ကျော်ရှိပါတယ်။ ကျွန်တော်ပဲ မေးခွန်းမေးခဲ့လို့ ဆေးရုံရှိတဲ့မြေအပါအဝင် စက္ကူစက်မြေဧကပေါင်း (၉၂၆)ဧကကို ရွှေသံလွင်ကုမ္ပဏီ ကနေပြီးတော့ မွန်ပြည်နယ်အစိုးရကို ပြန်လည်လွှဲအပ်ပြီးဖြစ်ပါတယ်။ အခုဆိုလို့ရှိရင် အဲဒီမြေနဲ့ ဆေးရုံဟာ မွန်ပြည်နယ်အစိုးရရဲ့ စီရင်ပိုင်ခွင့်ထဲမှာရှိပါတယ်။ ၈-၁၂-၂၀၁၈ ရက်နေ့မှာပဲ မွန်ပြည်နယ် ဝန်ကြီးချုပ်ကို အဲဒီ ဆေးရုံနဲ့မြေကို ကျန်းမာရေးဦးစီးဌာနကို လွှဲပေးနိုင်ခြင်း ရှိ/မရှိ မေးမြန်းခဲ့ရာမှာ တရားဝင်တောင်းဆိုလာရင် လွှဲပေးပါမယ်လို့ နှုတ်ကတိ ရပြီးဖြစ်ပါတယ်။ အဲဒီမြေနဲ့အဆောက်အအုံကို ကျန်းမာရေးဌာနကို လွှဲပေးရင်တော့ မြို့မိမြို့ဖတွေရဲ့ဆန္ဒက အခု ဆေးရုံပိုင်မြေ (၁.၆၆)ဧကကို သိမ်ဇရပ်မြို့မြေအဖြစ် ပြန်လည်လွှဲပေးစေချင်တဲ့ဆန္ဒ ရှိပါတယ်။ သိမ်ဇရပ်က (၁၆)ခုတင်ဆွဲတိုက်နယ် ဆေးရုံကို (၂၅)ခုတင် အဆင့်တိုးမြှင့်ရာမှာ မြေနေရာအပါအဝင် အဆင်ပြေနိုင်တဲ့အပြင် ၂၀၁၈-၂၀၁၉ ဘဏ္ဍာရေးနှစ်မှာ ဝန်ထမ်းအိမ်ရာ ဆောက်လုပ်ခွင့်လည်း ရရှိထားပြီးဖြစ်တဲ့အတွက်ကြောင့် ညှိနှိုင်း ဆောင်ရွက်ရန် အခက်အခဲမရှိနိုင်ပါဘူး။

ဒါကြောင့်မို့လို့ (၁၆)ခုတင်ဆွဲ သိမ်ဇရပ်တိုက်နယ်ဆေးရုံကို ၂၀၁၈-၂၀၁၉ ဘဏ္ဍာရေးနှစ် သို့မဟုတ် အနီးဆုံး ဘဏ္ဍာရေးနှစ်မှာ (၂၅)ခုတင်ဆွဲဆေးရုံ အဆင့်တိုးမြှင့်ပေးရန် အစီအစဉ် ရှိ/မရှိ ဥက္ကဋ္ဌကြီးမှတစ်ဆင့် မေးမြန်းအပ်ပါတယ်။ ဓာတ်မှန်ပေးထားတာကြောင့် ဓာတ်မှန်ရိုက်ပြီးဖြစ်တာ ကြောင့် ကျွန်တော် အားလုံးကို ကျေးဇူးတင်ပါတယ်။ ကျေးဇူးပါ။

သိမ်ဇရပ်တိုက်နယ်ဆေးရုံ တာဝန်ခံမှ ရှင်းလင်းတင်ပြခြင်း ပြပုံ (၀)





မွန်ပြည်နယ်အစိုးရအဖွဲ့ စီမံခန့်ခွဲမှုအောက်ရှိ ယခင် စစ်တောင်းစက္ကူစက်ဆေးရုံ မြင်ကွင်းပုံ (၀-၁)



အသုံးမပြုသော ယခင် စစ်တောင်းစက္ကူစက် ဆေးရုံအဆောက်အအုံ မြင်ကွင်းပုံ (၀-၂)



အချိန်၊ ၁၀း၃၁။

ဥက္ကဋ္ဌ။ ။ မေးခွန်းများနဲ့ ပတ်သက်ပြီး ကျန်းမာရေးနှင့် အားကစားဝန်ကြီးဌာန၊ ဒုတိယဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀း၃၁။

ဒေါက်တာမြလေးစိန် (ဒုတိယဝန်ကြီး၊ ကျန်းမာရေးနှင့် အားကစားဝန်ကြီးဌာန)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်များ အားလုံးကိုယ်၏ကျန်းမာခြင်း၊ စိတ်၏ချမ်းသာခြင်းဖြင့် ပြည့်စုံပါစေကြောင်း ဦးစွာပထမ ဆုမွန်ကောင်းတောင်းအပ်ပါတယ်။ ကျွန်မကတော့ ကျန်းမာရေးနှင့် အားကစားဝန်ကြီးဌာနမှ ဒုတိယဝန်ကြီး ဒေါက်တာမြလေးစိန် ဖြစ်ပါတယ်ရှင်။ ချင်းပြည်နယ် အမှတ်(၉)မဲဆန္ဒနယ်မြေ အမျိုးသားလွှတ်တော်ကိုယ်စားလှယ် ဒေါ်ခင်ဆွေလွင် ၏ မေးခွန်းဖြစ်သော ကန်ပက်လက်မြို့နယ်တွင် အမျိုးသမီးနှင့်

ကလေးသူငယ်များအတွက် ဘက်စုံသုံးခန်းမဆောင် ပါဝင်သော မိခင်နှင့်ကလေး ကျန်းမာရေးဌာန စံကိုက်အဆောက်အအုံကို ၂၀၁၉-၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့် ကြယ်ပွင့်ပြမေးခွန်းနှင့် ပတ်သက်၍ ပြန်လည်ဖြေကြားသွားမှာဖြစ်ပါတယ်။

ချင်းပြည်နယ်၊ ကန်ပက်လက်မြို့နယ်တွင် ကျေးရွာပေါင်း(၁၂၅)ရွာ၊ အိမ်ခြေစုစုပေါင်း (၄၀၄၅)အိမ်၊ လူဦးရေစုစုပေါင်း(၂၂၅၁၆)ဦးရှိပြီး ပြည်သူ့ကျန်းမာရေးစောင့်ရှောက်မှုအတွက် တိုက်နယ် ကျန်းမာရေးဆေးရုံ(၁)ဌာန၊ ကျေးလက်ကျန်းမာရေးဌာန(၄)ဌာန၊ ကျေးလက်ကျန်းမာရေး ဌာနခွဲ(၂၀) ဌာနနှင့် မိခင်နှင့်ကလေး ကျန်းမာရေးဌာန(၁)ဌာနဖွင့်လှစ်ပြီး ပြည်သူ့ကျန်းမာရေး ဝန်ထမ်းများ ဖြစ်သော ကျန်းမာရေးမှူး-၁ (၁)ဦး၊ လက်ထောက်ကျန်းမာရေးမှူး(၂)ဦး၊ မြို့နယ်သူနာပြု အဆင့်(၁)ဦး၊ အမျိုးသမီးကျန်းမာရေးဆရာမ (၆)ဦး၊ သားဖွားဆရာမ(၃၀)ဦး၊ ကျန်းမာရေးကြီးကြပ် -၂ (၃၃)ဦးတို့ဖြင့် ကျန်းမာရေးစောင့်ရှောက်မှုပေးလျက်ရှိပါတယ်။

ချင်းပြည်နယ် ပြည်သူ့ကျန်းမာရေးဦးစီးဌာန၏ ၆ - ၉ - ၂၀၁၈ ရက်နေ့ ရက်စွဲပါစာအမှတ် (ပကချင်းလွှတ်တော်-(၄၀)(၉၀-၁၈)အရ ကန်ပက်လက်မြို့နယ်တွင် မိခင်နှင့်ကလေး ကျန်းမာရေးဌာန အတွက် ဖွဲ့စည်းပုံရှိပြီး လက်ရှိတည်ဆောက်ထားသော အဆောက်အအုံမှာ အသင်းပိုင်မြေနေရာတွင် ဆောက်လုပ်ထားပြီး အဆောက်အအုံအခြေအနေအရ အသစ်ဆောက်လုပ်ရန် လိုအပ်လျက်ရှိကြောင်းနှင့် အသစ်ဆောက်လုပ်ရန် ရန်ပုံငွေ ခွဲဝေချထားပေးပါက ဆေးရုံပိုင်မြေဧရိယာအတွင်း အဆောက်အအုံ ဆောက်လုပ်ရာ လျာထားသောနေရာပြမြေပုံနှင့်အတူ တင်ပြလာပါတယ်။ ကျန်းမာရေးနှင့် အားကစား ဝန်ကြီးဌာနအနေဖြင့် မိခင်နှင့်ကလေးကျန်းမာရေးဌာန စံကိုက် နှစ်ထပ်အဆောက်အအုံ (၃၈ x ၂၂)ပေ အဆောက်အအုံအသစ်အား ၂၀၁၉ - ၂၀၂၀ ဘဏ္ဍာရေးနှစ်မှ စတင်၍ နှစ်စဉ် စီမံကိန်းများတွင် ရန်ပုံငွေ ရရှိရေးအတွက် ဦးစားပေးအစီအစဉ်ဖြင့် လျာထားဆောင်ရွက်သွားမည်ဖြစ်ပါကြောင်း ဥက္ကဋ္ဌကြီးမှ တစ်ဆင့် ဖြေကြားအပ်ပါတယ်။ ကျေးဇူးတင်ပါတယ်ရှင်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးရှင်။ မွန်ပြည်နယ် အမှတ်(၉)မဲဆန္ဒနယ်၊ အမျိုးသားလွှတ်တော်ကိုယ်စားလှယ် ဒေါက်တာဇော်လင်းထွဋ် ၏ ကြယ်ပွင့်ပြမေးခွန်းအား ပြန်လည် ဖြေကြားသွားမှာ ဖြစ်ပါတယ်ရှင်။ မြန်မာ့အားကစားစွမ်းဆောင်ရည် တိုးတက်မြှင့်တင်ရေးနှင့် ပြည်သူ့တစ်ရပ်လုံး၏ ကျန်းမာရေးအဆင့်အတန်း တိုးတက်မြှင့်တင်ရေးအားလုံးအတွက် အထူးကု ဆရာဝန်များ၊ အားကစားကျွမ်းကျင် ဆေးဘက်ပညာရှင်များ မွေးထုတ်ပေးရန် အစီအစဉ် ရှိ/မရှိနှင့် စပ်လျဉ်းသည့် ကြယ်ပွင့်ပြမေးခွန်းနှင့် ပတ်သက်၍ ဖြေကြားသွားမှာဖြစ်ပါတယ်။ မေးခွန်းကို မေးပေး ပါသော လွှတ်တော်ကိုယ်စားလှယ်ကြီးအား အထူးပင် ကျေးဇူးတင်ရှိပါတယ်ရှင်။ ကျွန်မအနေနဲ့ ဒီမေးခွန်းကို အပိုင်း(၃)ပိုင်းနဲ့ ဖြေကြားသွားပါမယ်။ အင်္ဂလိပ်ဘာသာစကားအချို့ သုံးစွဲခွင့်ပြုပါရှင်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးရှင်။ ယခုမေးခွန်းကို ဖြေကြားနိုင်ရန် အတွက် ဘာသာရပ်အသစ်များဖြစ်နေပါသဖြင့် နားလည်နိုင်ရန် ရှင်းပြရမည်ဖြစ်ပါသောကြောင့် အချိန် အနည်းငယ်ပိုပေးဖို့ မေတ္တာရပ်ခံအပ်ပါတယ်။ Power Point ဖြင့် တင်ပြခွင့်ပြုပါရှင်။ အားကစားရဲ့ အဓိပ္ပာယ်ဖွင့်ဆိုချက်ဖြစ်ပါတယ်။ Sports is Game for all Communication Involving Physical and Mental Activity ဖြစ်ပါတယ်။ ကျန်းမာရေးနှင့် အားကစားဝန်ကြီးဌာနအနေဖြင့် ပြည်သူ့

တစ်ရပ်လုံး၏ ကျန်းမာရေးအဆင့်အတန်း တိုးတက်ရေးနှင့် အားကစားစွမ်းရည် တိုးတက်မြင့်မားလာ စေရေးအတွက် ဆောင်ရွက်မှုများကို တင်ပြလိုပါတယ်။

အားကစားမူဝါဒ(၅)ရပ် ဖြစ်ပါတယ်။ မြန်မာ့အားကစားမှ ကမ္ဘာ့အားကစားသို့ ရောက်ရှိရန်၊ တစ်မျိုးသားလုံး ကျန်းမာကြံ့ခိုင်ရေးအတွက် အမျိုးသားအားကစားလုပ်ရှားမှုကို တစ်နိုင်ငံလုံး၊ တစ်မျိုးသားလုံး စိတ်ဝင်စားစွာဖြင့် ပါဝင်လှုပ်ရှားရေးအဆင့်ဆင့် နှစ်အလိုက် စည်းရုံးဆောင်ရွက်ရန်၊ Mass Sports နိုင်ငံတကာအလယ်၌ နိုင်ငံတော်၏ ဂုဏ်သိက္ခာကို အားကစားဖြင့် မြှင့်တင်နိုင်မည့် ထူးချွန်ထက်မြက်သော နိုင်ငံ့ဂုဏ်ဆောင် အားကစားသမားလူရည်ချွန်များ မွေးထုတ်ရန် Excellent Sport၊ နိုင်ငံတော်ဖွံ့ဖြိုးတိုးတက်ရေးလုပ်ငန်းများ အကောင်အထည်ဖော် ဆောင်ရွက်ရာတွင် အထောက်အကူပြုစေရေးအတွက် တစ်မျိုးသားလုံး ကျန်းမာကြံ့ခိုင်လာစေရန် အမျိုးသားအားကစား လှုပ်ရှားမှုကို အဆင့် နှစ်အလိုက် တိုးမြှင့်ဆောင်ရွက်သွားရန်၊ အနီးကပ်ရည်မှန်းချက်ဖြင့် အနီးကပ်ဆုံး အချိန်ကာလများအတွင်း ကျင်းပပြုလုပ်မည့် အာရှအားကစားပြိုင်ပွဲ၊ အရှေ့တောင်အာရှအားကစား ပြိုင်ပွဲနှင့် အခြား နိုင်ငံတကာအားကစားပြိုင်ပွဲများတွင် အောင်မြင်မှုရရှိစေရန်ဆိုတဲ့ မူဝါဒ(၅)ရပ်နှင့် ဆောင်ရွက်နေပါတယ်။ ကျန်းမာရေးနှင့် အားကစားဝန်ကြီးဌာနမှ ဆောင်ရွက်လျက်ရှိတဲ့ လှုပ်ရှားမှုများ ကတော့ Mass Sports ပြည်သူလူထုတစ်ရပ်လုံး ကျန်းမာကြံ့ခိုင်ရေးနှင့် ကျန်းမာရေးအဆင့်အတန်း တိုးတက်မြင့်မားလာစေရန်၊ Recreation Sports ပြည်သူလူထု စိတ်လက်အပန်းဖြေပျော်ရွှင်စေရေး အားကစားနည်းများ၊ Comparing Sports ပြည်တွင်းပြည်ပ အားကစားပြိုင်ပွဲများတို့ဖြစ်ပါတယ်။

Mass Sports ရဲ့ ရည်မှန်းချက်ကတော့ တစ်မျိုးသားလုံး ကျန်းမာသန်စွမ်းပြီး ကိုယ်လက် ကြံ့ခိုင်စေရေးအတွက် အားကစားနှင့် ကာယပညာဖြင့် အကောင်အထည်ဖော်ရန်၊ မိမိတို့တိုင်းပြည်၏ ကာကွယ်ရေးနှင့် နိုင်ငံတော် တိုးတက်မြင့်မားရေးလုပ်ငန်းများတွင် အထောက်အကူပြုနိုင်ရန်အတွက် ကာယ၊ ဉာဏ၊ စိတ်ဓာတ်ကြံ့ခိုင်မှုကို အထောက်အကူပြုစေမည့် အားကစားလုပ်ငန်းလှုပ်ရှားမှုများကို အလေးပေးဆောင်ရွက်ရန်၊ လူတစ်စုအားကစားမှ လူထုအားကစားအဖြစ်သို့ ပို့ဆောင်ရန်ဖြစ်ပါတယ်။ Mass Sports ရဲ့ အကျိုးကျေးဇူးများကို တင်ပြလိုပါတယ်ရှင်။ ပိုမိုကျန်းမာပြီးတော့ ကျန်းမာရေးစရိတ် အကုန်အကျသက်သာ ကစားကွင်းကစားရုံများ လိုအပ်ပြီး အရည်အချင်းမီတဲ့ အားကစားနည်းပြများ နှင့် အားကစားပစ္စည်းများနှင့်အတူ ပျော်ရွှင်စွာကစားနိုင်အောင်လို့ ကျွန်မတို့ ဦးစားပေး ဆောင်ရွက် လျက်ရှိနေပါတယ်။ ဒါကတော့ အားကစားကရရှိတဲ့ အကျိုးကျေးဇူးတွေဖြစ်ပါတယ်။ Mass Sports ကို ကစားခြင်းအားဖြင့် လုပ်ငန်းများ ပြီးမြောက်အောင်မြင် လုပ်ကိုင်လိုတဲ့ဇွဲစိတ်ဓာတ် ခိုင်မာခြင်း၊ အားကစားကို နည်းလမ်းတကျ လေ့လာလိုက်စားသည့် ကလေးသူငယ်များ ကြီးပြင်းလာလျှင် စည်းကမ်း၊ စနစ်ကျခြင်းနှင့် စည်းကမ်းလိုက်နာပြီး ဆုံးဖြတ်ချက် ခိုင်မာပြတ်သားသည့်လူများဖြစ်လာစေရန်၊ ကျန်းမာကြံ့ခိုင်စေရန်၊ ပူးပေါင်းဆောင်ရွက်တတ်ရန်နှင့် အသွင်အပြင်တူညီသောယဉ်ကျေးမှုကို ရရှိသည့် ဘာသာစကား ခြားနားသော်လည်း တစ်ဦးနှင့်တစ်ဦး နားလည်နိုင်သည့် လူမျိုး၊ ဓလေ့ ကိုးကွယ်သည့်ဘာသာ ကွာခြားသော်လည်း ပူးပေါင်းဆောင်ရွက်နိုင်ရန်နှင့် ချစ်ကြည်မှု ရရှိစေရန် ကျွန်မတို့ ရည်ရွယ်ပြီးတော့ Mass Sports ကို ဆောင်ရွက်လျက်ရှိပါတယ်။

အဲဒီလို ဆောင်ရွက်တဲ့အခါမှာ ပြည်သူ့အားကစားလ အကောင်အထည်ဖော်ခြင်း၊ ကြံ့ခိုင် စွမ်းရည်စစ်ဆေးခြင်း၊ ကြံ့ခိုင်စွမ်းရည်ပြိုင်ပွဲကျင်းပခြင်း၊ နွေရာသီ အပန်းဖြေအားကစားစခန်းများ၊ လူထု

အားကစားပြိုင်ပွဲများ၊ စုပေါင်းကိုယ်လက်ကြံ့ခိုင်ရေး လေ့ကျင့်ခန်းအစီအစဉ်၊ အမျိုးသား ကျန်းမာရေး စစ်တမ်း၊ အလုပ်သမား အားကစားလှုပ်ရှားမှု၊ လုပ်ငန်းခွင်မှသည် အားကစားကွင်းဆီသို့ ကျေးရွာ အရောက် အားကစားလှုပ်ရှားမှုများဖြင့် လုပ်ငန်းများကို ခေါင်းစဉ်နဲ့ခွဲပြီးတော့ ဆောင်ရွက်လျက်ရှိ ပါတယ်။ Sports For All ဖွံ့ဖြိုးတိုးတက်ရေးအတွက် ကလေးသူငယ်များနှင့်အားကစား၊ လူငယ်နှင့် အားကစား၊ သက်ကြီးရွယ်အိုနှင့်အားကစား၊ မသန်စွမ်းသူများနှင့်အားကစား၊ ဉာဏ်ရည်မဖွံ့ဖြိုးသူများ နှင့်အားကစား၊ နိုင်ငံတော်ကာကွယ်ရေး အဖွဲ့အစည်းများနှင့်အားကစား၊ အမျိုးသမီးနှင့်အားကစား ဆိုပြီးတော့ အဖွဲ့များ၊ ဒီ အားကစားဆိုင်ရာ အဖွဲ့များနှင့် ဒီလိုမျိုး ဆောင်ရွက်လျက်ရှိပါတယ်။ ယခု အခါမှာ Exercise is Medicine ကိုယ်လက်လှုပ်ရှား ဆေးတစ်ပါး အစီအစဉ်ဖြင့် တစ်နိုင်ငံလုံး လူထု လှုပ်ရှားမှု ဆောင်ရွက်လျက်ရှိပါကြောင်း တင်ပြလိုပါတယ်။

နိုင်ငံတကာပြိုင်ပွဲများကို ပါဝင်ယှဉ်ပြိုင်နိုင်ရေးအတွက် လက်ရွေးစင်အားကစားသမားများ ပေါ်ထွက်လာစေရန် လူတစ်သိန်း Mass လှုပ်ရှားမှု လူတစ်ယောက် Elite Sports မှာ ပါဝင်လာနိုင်တယ် ဆိုတဲ့ Pyramid ပုံစံနဲ့ ဆောင်ရွက်နေမှုကို တင်ပြခြင်းဖြစ်ပါတယ်။ မြန်မာ့အားကစား စွမ်းဆောင်ရည် တိုးတက်မြင့်မားလာစေရန် ဆောင်ရွက်ဖို့အတွက် ကျွန်မတို့ Ring အနေနဲ့ဖော်ပြထားပါတယ်။ Talent Identification Scientific Training အတွက် လွှတ်တော်ကိုယ်စားလှယ်ကြီး၏ မေးခွန်းပါ အားကစား ဆေးပညာရှင်များ မွေးထုတ်ပေးဖို့ လိုအပ်မှုအတွက် Human Performance Laboratory Sports Science and Sports Medicine Team တွေ လိုအပ်တယ်ဆိုတာ ကျွန်မတို့ တွေ့ရှိရမှာဖြစ်ပါတယ်။ ကော်လံ 5။ နိုင်ငံ့ဂုဏ်ဆောင် အားကစားသမားများ ထွက်ပေါ်လာစေရေးအတွက် ဒီ Team ဟာ မရှိမဖြစ် လိုအပ်နေတာဖြစ်ပါတယ်။ အားကစားသမားတစ်ဦး ဆောင်ရွက်ရမယ့် လေ့ကျင့်ခန်းတွေက တော့ များပြားလှပါတယ်။ ကျွန်မ အသေးစိတ်အနေနဲ့ မတင်ပြတော့ပါဘူး။ လွှတ်တော်ကိုယ်စားလှယ်ကြီး အဖြေအတွက် ၎င်း Slide ဟာ အင်မတန်မှအရေးကြီးပါတယ်။ ကျွန်မတို့ အားကစားသမားတစ်ယောက်၊ Elite အားကစားသမားတစ်ယောက် ဖြစ်ဖို့အတွက် လုပ်ဆောင်ရတဲ့လေ့ကျင့်ခန်း၊ လေ့ကျင့်စဉ်များ ဖြစ်ပါတယ်ရှင်။ အားကစားသမားတစ်ယောက် စွမ်းဆောင်ရည်တိုးတက်ဖို့အတွက် အားကစားသမား (၁)ဦးရဲ့နောက်မှာ တာဝန်ယူရတဲ့ပုဂ္ဂိုလ်တွေကို တင်ပြထားခြင်းဖြစ်ပါတယ်။ အားကစားသိပ္ပံ (Sports Science)နှင့် အားကစားဆေးပညာ(Sport Medicine)တွေကို ကျွန်မအနေနဲ့ အနည်းငယ် အဓိပ္ပါယ် ဖွင့်ဆိုပြချင်ပါတယ်။

Sports Science ဆိုသည်မှာ အားကစားကြောင့် ခန္ဓာကိုယ်ဖွဲ့စည်းတည်ဆောက်ပုံတွင် ဖြစ်ပေါ်လာသော အရိုး၊ ကြွက်သား၊ ဟော်မုန်းဆိုင်ရာ ပြောင်းလဲမှုများကြောင့် ဖြစ်ပေါ်သည့် နောက်ဆက်တွဲ အကျိုး၊ အပြစ်များ၊ အားသာချက်များကို ပိုမိုကောင်းမွန်သည်ထက် ကောင်းမွန်လာ စေအောင် မည်သို့ ဆောင်ရွက်သင့်သည်ကို လေ့လာခြင်းဖြစ်ပါတယ်။ Sports Science ဟာ ခန္ဓာဗေဒ၊ ဇီဝကမ္မဗေဒ၊ အားကစားသမား၏ ကိုယ်လက်လှုပ်ရှားမှု ပုံစံမျိုးစုံကိုလေ့လာသောဘာသာရပ်များ၊ ကိုယ်လက်ကြံ့ခိုင်မှုများကိုလေ့လာသောဘာသာရပ်များ ပါဝင်ပါတယ်။

Sports Medicine ဆိုသည်ကတော့ အားကစားဆေးပညာရဲ့ အဓိကဒေါက်တိုင်များဖြစ်တဲ့ ထိခိုက်ဒဏ်ရာဘာသာရပ် (Traumatology)၊ စိတ်ပညာ (Psychology)၊ ဇီဝကမ္မဗေဒပညာ (Physiology)၊ ဆေးဝါးဗေဒပညာ (Pharmacology) တို့ကို အဓိကထားပြီး အာဟာရပညာ၊

တစ်ကိုယ်ရေသန့်ရှင်းရေးတို့လည်း အကျုံးဝင်ပါတယ်။ ပိုမိုကျယ်ပြန့်လာတဲ့အပိုင်းကတော့ မျိုးရိုးဗီဇကုလေ့လာတဲ့ Genetic လေ့လာခြင်းတို့လည်း ပါဝင်နေပါတယ်။ နိုင်ငံတကာမှာ Specialize အနေနဲ့ ဘွဲ့ပေးနေတာတွေ ဖြစ်ပါတယ်။ Sports Psychology, Exercises Physiology, Sports Nutrition, Sports Medicine, Sports Biomechanic, Kinesiology and Exercises Science, Physical Education and Health, Sports and Fitness Management, Strength and Conditioning, Sports Nursing, Sports Physiotherapy, Sports Massage, Sports Emergency Medicine, Sports Rehabilitation, Sports Injury, High Altitude Training, Winter and Summer Sports နဲ့ Sports Pharmacology တွေဟာ Master, Ph.D တွေ ပေးနေတဲ့ Program တွေဖြစ်ပါတယ်။

အားကစားနှင့် ကာယပညာဦးစီးဌာန၊ အားကစားဘွဲ့ရရှိသူများကတော့ အထက်မှာ တင်ပြထားတဲ့အတိုင်း မှန်ပါတယ်။ Ph.D Sports Medicine (၁)ဦးဖြစ်ပါတယ်။ Master of Sports Nutrition (၁)ဦးရှိပါတယ်။ Diploma in Sports Medicine ကတော့ (၂)ဦးကတော့ ဘွဲ့ရရှိဖို့ လက်တစ်ကမ်းပဲလိုပြီးတော့ တချို့ (၂)ဦးကတော့ တက်ရောက်ဆဲဖြစ်ပါတယ်။ တက်ရောက်ရန်၊ တက်ရောက်ခွင့်ရရှိသူ (၃)ဦးကလည်း စောင့်ဆိုင်းလျက်ရှိနေပါတယ်။ Diploma in Sports Nutrition (၁)ဦးကလည်း တက်ရောက်ဆဲဖြစ်နေပါတယ်။ ၁၉၉၃ ခုနှစ်ကစပြီး အားကစားဆေးပညာလုပ်ငန်းများကို တိုးတက်ပြန့်ပွားစေရန်အတွက် အားကစားဆေးပညာဘွဲ့ရရှိစေရန် စဉ်ဆက်မပြတ် ဆောင်ရွက်နေပါတယ်။ ကျွန်မတို့ရဲ့ သင်ကြားရေးအတွက် ဆောင်ရွက်ချက်ကတော့ အားကစားဆေးပညာ ပြန့်ပွားရေးအတွက် ဆေး(၁)၊ ဆေး(၂)၊ မန္တလေးဆေးနှင့် တပ်မတော်ဆေးတက္ကသိုလ်တို့မှာ Physical Medicine, Physiotherapist များကို ဖော်ပြပါ ဖော်ပြခဲ့ပြီးသောဘာသာရပ်များကို သင်ကြားပေးနေပါတယ်။ ဒါ့အပြင် ကျွန်မတို့ Seminar တွေလည်း ဆောင်ရွက်ပေးပြီးတော့ Conference တွေလည်း ကျွန်မတို့ ဆောင်ရွက်ပေးလျက်ရှိပါတယ်။ ပြည်ပတက္ကသိုလ်က ဘွဲ့ရပြီးသူများ၊ ဒဂုံ တက္ကသိုလ်နှင့် ရတနာပုံ တက္ကသိုလ်များမှ ဘွဲ့တက်ရောက်နေသူများကိုလည်း Sports Science and Sports Medicine Knowledge များကို ကျွန်မတို့ ပေးလျက်ရှိပါတယ်။ အာဆီယံနိုင်ငံများအတွင်းမှာ အားကစားသိပ္ပံနှင့် ဆေးပညာဆောင်ရွက်မှုကို အကျဉ်းနှိုင်းယှဉ်ပြီး တင်ပြခြင်းဖြစ်ပါတယ်။

မလေးရှားနိုင်ငံမှာ Sports Science တက္ကသိုလ် (၁၂)ခု၊ Sports Medicine တက္ကသိုလ် (၄)ခုနှင့် B.Sc(Sports) (၁)ခုရှိပါတယ်။ ဘရူနိုင်းနိုင်ငံမှာ Sports Medicine တက္ကသိုလ်(၁)ခု၊ ထိုင်းနိုင်ငံမှာ Sports Science တက္ကသိုလ်(၃)ခုနှင့် Sports Medicine တက္ကသိုလ်(၁)ခု၊ အင်ဒိုနီးရှားနိုင်ငံမှာ Sports Science တက္ကသိုလ်(၁၀)ခု၊ Sports Medicine တက္ကသိုလ်(၃)ခု၊ စင်ကာပူနိုင်ငံမှာ Sports Science တက္ကသိုလ်(၁၈)ခုနှင့် Sports Medicine တက္ကသိုလ်(၁၀)ခု၊ ဗီယက်နမ်နိုင်ငံမှာ Sports Medicine တက္ကသိုလ်(၁)ခုနှင့် Sports University (၁)ခု၊ လာအိုနိုင်ငံမှာ Sports Science တက္ကသိုလ်(၁)ခု၊ ကမ္ဘောဒီးယားနိုင်ငံမှာ B.Sc(Sports) တက္ကသိုလ်(၁)ခုနှင့် ဖိလစ်ပိုင်နိုင်ငံမှာ Sports Science တက္ကသိုလ်(၁)ခု၊ Sports Medicine တက္ကသိုလ်(၄)ခု၊ B.Sc(Sports) တက္ကသိုလ်(၁၉)ခု ရှိပါတယ်။

ဒါတွေအားလုံးဟာ အာဆီယံနိုင်ငံနှင့် ကျွန်မတို့နဲ့ နှိုင်းယှဉ်ချက်တွေဖြစ်ပါတယ်။ အာဆီယံ ဒေသအတွင်း အားကစားဆေးပညာအဖွဲ့အစည်းများဖြစ်ပါတယ်။ Brunei Association of Sports Medicine, Malaysia Association of Sports Medicine, Sports Medicine Association of Philippines, Sports Medicine Association of Singapore, Sports Medicine Association of Thailand, ASEAN Sports Medicine Federation, Asian Sports Medicine Federation, International Sports Medicine Federation တို့ ဖြစ်ပြီးတော့ ကျွန်မတို့နိုင်ငံမှာတော့ Interest Group ဖွဲ့ဖို့အတွက် ညှိနှိုင်းဆောင်ရွက်ဆဲဖြစ်ပါတယ်။ အားကစားဆေးပညာရှင်များ ယခုထက် ပိုမို မွေးထုတ်ရန် လိုအပ်နေပါကြောင်း တင်ပြလိုပါတယ်။ ဆက်လက်ပြီးတော့ Future Plan မှာတော့ Sports Medicine, Sports Science များကို Human Capacity Building အနေနဲ့ ကျန်းမာရေးနှင့် အားကစားဝန်ကြီးဌာန၊ ပြည်ထောင်စုဝန်ကြီးရဲ့ ဦးဆောင်မှုဖြင့် ပိုမိုဆောင်ရွက်သွားမည်ဖြစ်ပါကြောင်း ဥက္ကဋ္ဌကြီးမှတစ်ဆင့် လေးစားစွာ ဖြေကြားအပ်ပါတယ်ရှင်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးရှင်။ ဧရာဝတီတိုင်းဒေသကြီး အမှတ်(၁)မဲဆန္ဒနယ် အမျိုးသားလွှတ်တော်ကိုယ်စားလှယ် ဦးစိုးမိုး ၏ ကြယ်ပွင့်ပြမေးခွန်းအား ပြန်လည်ဖြေကြားသွားမှာဖြစ်ပါတယ်။ ဧရာဝတီတိုင်းဒေသကြီး၊ ပုသိမ်မြို့နယ်တွင် ကျေးရွာစုစုပေါင်း (၂၉၇)ရွာ၊ အိမ်ခြေစုစုပေါင်း(၇၄၈၈၅)အိမ်၊ လူဦးရေစုစုပေါင်း(၃၂၉၆၀)ဦးရှိပြီး ပြည်သူ့ကျန်းမာရေး စောင့်ရှောက်မှုအတွက် တိုက်နယ်ကျန်းမာရေးဌာန(၅)ခု၊ ကျေးလက်ကျန်းမာရေးဌာန(၉)ခု၊ ကျေးလက် ကျန်းမာရေးဌာန(ခွဲ)(၄၁)ခု၊ မိခင်နှင့်ကလေး ကျန်းမာရေးဌာန(၄)ခု၊ ဒေသန္တရကျန်းမာရေးဌာန(၁)ခု၊ ကျောင်းကျန်းမာရေးဌာန(၂)ခု ဖွင့်လှစ်ပြီး ပြည်သူ့ကျန်းမာရေးဝန်ထမ်းများအဖြစ် မြို့နယ်ကျန်းမာရေးမှူး (၁)ဦး၊ ကျန်းမာရေးမှူး-၁ (၁)ဦး၊ မြို့နယ်သူနာပြုအဆင့်-၁ (၁)ဦး၊ လက်ထောက်ကျန်းမာရေးမှူး (၁၀)ဦး၊ ကျန်းမာရေးကြီးကြပ်မှု-၁ (၃)ဦး၊ အမျိုးသမီးကျန်းမာရေးဆရာမ(၁၁)ဦး၊ သားဖွားဆရာမ (၈၂)ဦး၊ ကျန်းမာရေးကြီးကြပ်မှု-၂ (၅၅)ဦးတို့မှ ကျန်းမာရေးစောင့်ရှောက်မှုပေးလျက်ရှိပါတယ်။

ပုသိမ်မြို့နယ်၊ ဂျိတ်လက်ကျေးရွာသည် မကျီးဇင် ကျေးလက်ကျန်းမာရေးဌာနအပိုင်နယ်မြေ အတွင်းတွင်ပါဝင်ပြီး ဘောမိကျေးလက်ကျန်းမာရေးဌာန(ခွဲ) နယ်မြေအတွင်းတွင် တည်ရှိပါတယ်။ ဘောမိကျေးလက်ကျန်းမာရေးဌာန(ခွဲ)နှင့် ပင်လယ်ရေလမ်းခရီး(၃)မိုင်၊ မကျီးဇင်ကျေးလက်ကျန်းမာရေး ဌာနနှင့် ပင်လယ်ရေလမ်းခရီး (၅)မိုင်ကွာ၍ ရွှေသောင်ယံ တိုက်နယ်ဆေးရုံနှင့် ပင်လယ်ရေလမ်းခရီး (၁၅)မိုင်ကွာဝေးပါတယ်။ ဂျိတ်လက်ကျေးရွာတွင် ကျေးလက်ကျန်းမာရေးဌာန(ခွဲ) ဖွင့်လှစ်ခွင့်ရရှိပါက ကျေးရွာပေါင်း(၅)ရွာ၊ အိမ်ခြေပေါင်း(၄၆၆)အိမ်၊ လူဦးရေ(၁၆၄၀)ဦးရှိသော ဒေသခံပြည်သူလူထုအား လက်လှမ်းမီစွာ ကျန်းမာရေးစောင့်ရှောက်မှုလုပ်ငန်းများ ဆောင်ရွက်နိုင်မည်ဖြစ်ပါသဖြင့် ဂျိတ်လက် ကျေးရွာတွင် ကျေးလက်ကျန်းမာရေးဌာန(ခွဲ)ဖွင့်လှစ်ရန် သင့်လျော်ပါကြောင်း တိုင်းဒေသကြီး၊ ပြည်သူ့ ကျန်းမာရေးဦးစီးဌာနမှ တင်ပြလာပါတယ်။

သို့ဖြစ်ပါ၍ ရေလမ်းတစ်ခုတည်းကိုသာ အသုံးပြုသွားလာလျက်ရှိသော ပုသိမ်မြို့နယ်၊ ဂျိတ်လက်ကျေးရွာတွင် ကျေးလက်ကျန်းမာရေးဌာန(ခွဲ)အသစ် တိုးချဲ့ဖွင့်လှစ်ခွင့်ရရှိရေးအတွက် ၂၀၁၉ -၂၀၂၀ ဘဏ္ဍာရေးနှစ်တွင် အမျိုးသားကျန်းမာရေးစီမံကိန်းနှင့် ညှိနှိုင်း၍ ဥက္ကဋ္ဌ၊ စီမံကိန်းနှင့် ဖွဲ့စည်းပုံ စိစစ်ရေးအဖွဲ့တို့သို့လည်းကောင်း၊ စီမံကိန်းနှင့် ဘဏ္ဍာရေးဝန်ကြီးဌာန၊ ရသုံးမှန်းခြေငွေစာရင်းဦးစီးဌာန



များသို့လည်းကောင်း ပေးပို့ပြီး သဘောထားမှတ်ချက် တောင်းခံ၍ ပြန်ကြားချက် ထောက်ခံချက်များ ရရှိပါလျှင် ပြည်ထောင်စုအစိုးရအဖွဲ့ရုံးသို့ တင်ပြ၍ ခွင့်ပြုချက် ရရှိပါက ပြည်ထောင်စုအစိုးရအဖွဲ့ အစည်းအဝေးသို့ ဆက်လက်တင်ပြ ဆောင်ရွက်သွားမည်ဖြစ်ပါကြောင်း ဖြေကြားအပ်ပါတယ်။ ကျေးဇူး တင်ပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးရှင်။ မွန်ပြည်နယ်၊ အမှတ်(၁၁) မဲဆန္ဒနယ် အမျိုးသားလွှတ်တော်ကိုယ်စားလှယ် ဦးလှမြင့်(ခ)ဦးလှမြင့်သန်း ၏ ကြယ်ပွင့်ပြမေးခွန်းအား ပြန်လည်ဖြေကြားသွားမှာဖြစ်ပါတယ်။ မွန်ပြည်နယ်၊ ကျိုက်ထိုမြို့နယ်၊ သိမ်ဇရပ်ကျေးရွာရှိ (၁၆)ခုတင်ဆံ့ တိုက်နယ်ဆေးရုံကို (၂၅)ခုတင်ဆံ့ဆေးရုံအဖြစ် ၂၀၁၈ - ၂၀၁၉ ဘဏ္ဍာရေးနှစ် သို့မဟုတ် အနီးစပ်ဆုံး ဘဏ္ဍာရေးနှစ်တွင် တိုးမြှင့်ပေးရန် အစီအစဉ် ရှိ/မရှိနှင့် ပုံထွက်မကောင်းတော့သော လက်ရှိ ဓာတ်မှန် စက်ကို မော်ဒယ်ကောင်းမွန်သည့် ဓာတ်မှန်စက်ဖြင့် အမြန်ဆုံးအစားထိုးပေးရန် အစီအစဉ် ရှိ/မရှိနှင့် စပ်လျဉ်းသည့် ကြယ်ပွင့်ပြမေးခွန်းနှင့် ပတ်သက်၍ ဖြေကြားမှာဖြစ်ပါတယ်ရှင်။

မွန်ပြည်နယ်၊ ကျိုက်ထိုမြို့နယ်တွင် လူဦးရေ(၁၇၇၉၂၀)ဦးရှိပြီး ကျန်းမာရေးနှင့်အားကစား ဝန်ကြီးဌာန၊ ကုသရေးဦးစီးဌာန၏ ကျန်းမာရေးစောင့်ရှောက်မှုအနေဖြင့် ခုတင်(၅၀)ဆံ့ ပြည်သူ့ဆေးရုံ (၁)ရုံ၊ သိမ်ဇရပ်တိုက်နယ်ဆေးရုံ၊ ကင်မွန်းချောင်းတိုက်နယ်ဆေးရုံ၊ စုစုပေါင်း တိုက်နယ်ဆေးရုံ(၃)ရုံ ဖွင့်လှစ်ထားရှိပြီးဖြစ်ပါတယ်။ သိမ်ဇရပ်တိုက်နယ်ဆေးရုံ ကျန်းမာရေးဌာနပိုင်နယ်မြေတွင် ကျေးရွာ(၉)ရွာ၊ အိမ်ခြေ(၆၀၆၆)အိမ်၊ လူဦးရေ(၃၀၄၂၁)ဦးရှိပါတယ်။ သိမ်ဇရပ်တိုက်နယ်ဆေးရုံ၏ ဆေးရုံလုပ်ငန်းများ၊ ဆောင်ရွက်ချက်အညွှန်းကိန်းအရ တစ်နေ့ပျမ်းမျှလူနာဦးရေ(၃၉)ဦး၊ (၅)နှစ်စာ ပျမ်းမျှ(၃၉)ဦး၊ ဆေးရုံ ခွင့်ပြုခုတင် အသုံးချမှုရာခိုင်နှုန်း (၅)နှစ်စာ ပျမ်းမျှ(၂၃၉.၆)ရာခိုင်နှုန်းရှိတာကို တွေ့ရှိရပါတယ်။

သိမ်ဇရပ်တိုက်နယ်ဆေးရုံမှာ ကျိုက်ထိုမြို့နယ်နှင့် နယ်နိမိတ်ချင်းဆက်စပ်နေသော ပဲခူးတိုင်း ဒေသကြီး၊ ဝေါမြို့နယ်နှင့် ရွှေကျင်မြို့နယ်ရှိ စစ်တောင်းမြစ်ကမ်းနံဘေးရှိ ကျေးရွာများမှ လုပ်သားပြည်သူ များအား ကျန်းမာရေးစောင့်ရှောက်မှုပေးနေရပါတယ်။ (၂၅)ခုတင်ဆံ့ဆေးရုံအသစ် ဆောက်လုပ်ရန် လုံလောက်သောမြေနေရာအား ယခင် စစ်တောင်းစက္ကူစက်မြေနေရာတွင် ရရှိမည်ဖြစ်သဖြင့် ၎င်းမြေ နေရာ အကျယ်အဝန်း ရရှိရေးအတွက် ပြည်နယ်အစိုးရအဖွဲ့သို့ တင်ပြဆောင်ရွက်လျက်ရှိနေပါသဖြင့် လုံလောက်သောမြေနေရာ ရရှိပါက သိမ်ဇရပ်တိုက်နယ်ဆေးရုံအား (၁၆)ခုတင်ဆေးရုံမှ (၂၅)ခုတင်ဆံ့ ဆေးရုံအဖြစ် တိုးမြှင့်ဖွင့်လှစ်ပေးရန် ဖွဲ့စည်းပုံရရှိရေးအတွက် စီစဉ်ဆောင်ရွက်သွားမည်ဖြစ်ပါတယ်ရှင်။ သိမ်ဇရပ်တိုက်နယ်ဆေးရုံတွင် လိုအပ်လျက်ရှိသော X-ray Machine 100 mA (1)Unit အား ကုသရေး ဦးစီးဌာန၏ ၁၇ - ၉ - ၂၀၁၈ ရက်စွဲပါစာအမှတ်၊ ကုသ/ဖြန့်ဖြူးရေး/၂၀၁၈(၈၃၃)ဖြင့် ထောက်ပံ့ ပေးရန် အကြောင်းကြားထားပြီး သိမ်ဇရပ်တိုက်နယ်ဆေးရုံသို့ Gold Lite Myanmar Co.Ltd မှ ၄ - ၁၀ - ၂၀၁၈ ရက်နေ့တွင် သွားရောက်တပ်ဆင်ပေးပြီး အသုံးပြုဖြစ်ပါကြောင်း နောက်ဆုံးအခြေအနေ ဆောင်ရွက်ပြီးစီးမှုအား ဥက္ကဋ္ဌကြီးမှတစ်ဆင့် လေးစားစွာ ဖြေကြားအပ်ပါတယ်ရှင်။ အားလုံးကို ကျေးဇူး တင်ပါတယ်။

အချိန်၊ ၁၀:၄၉။

ဥက္ကဋ္ဌ။ ။ ဆက်လက်ပြီး လွှတ်တော်ကိုယ်စားလှယ်နှစ်ဦး မေးမြန်းမည့် မေးခွန်းများသည် ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဒုတိယဝန်ကြီး တစ်ဦးတည်းက ဖြေကြားမည့် မေးခွန်းများ ဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်း မေးမြန်းပြီးမှ ဒုတိယဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

မွန်ပြည်နယ်၊ မော်လမြိုင်မြို့နယ်ရှိ မော်လမြိုင် လေယာဉ်ကွင်းကို နိုင်ငံတကာအဆင့်မီ လေယာဉ်ကွင်းအဖြစ် အဆင့်မြှင့်တင် ပြန်လည်တည်ဆောက်ရန်အတွက် ၂၀၁၉ - ၂၀၂၀ ဘဏ္ဍာရေးနှစ်တွင် ဘဏ္ဍာငွေ ချမှတ်ပေးရန် အစီအစဉ် ရှိ/မရှိ သို့မဟုတ် နိုင်ငံတော်မှ အခြားသော နိုင်ငံခြားလုပ်ငန်းရှင်ဖြင့်ဖြစ်စေ၊ ကုမ္ပဏီဖြင့်ဖြစ်စေ အကျိုးတူ ဆောင်ရွက်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀:၄၉။

ဥက္ကဋ္ဌ။ ။ ပထမဦးစွာ မွန်ပြည်နယ် မဲဆန္ဒနယ်အမှတ်(၂)မှ ဒေါ်နွယ်နွယ်အောင် က မွန်ပြည်နယ်၊ မော်လမြိုင်မြို့နယ်ရှိ မော်လမြိုင် လေယာဉ်ကွင်းကို နိုင်ငံတကာအဆင့်မီ လေယာဉ်ကွင်းအဖြစ် အဆင့်မြှင့်တင် ပြန်လည်တည်ဆောက်ရန်အတွက် ၂၀၁၉ - ၂၀၂၀ ဘဏ္ဍာရေးနှစ်တွင် ဘဏ္ဍာငွေ ချမှတ်ပေးရန် အစီအစဉ် ရှိ/မရှိ သို့မဟုတ် နိုင်ငံတော်မှ အခြားသော နိုင်ငံခြားလုပ်ငန်းရှင်များဖြင့် ဖြစ်စေ၊ ကုမ္ပဏီများဖြင့်ဖြစ်စေ အကျိုးတူ ဆောင်ရွက်ပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၄၉။

ဒေါ်နွယ်နွယ်အောင်၊ မွန်ပြည်နယ် မဲဆန္ဒနယ်အမှတ်(၂)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံး မင်္ဂလာပါလို့ ဦးစွာ နှုတ်ခွန်းဆက်ချင်ပါတယ်။ ကျွန်မက မွန်ပြည်နယ် မဲဆန္ဒနယ်အမှတ်(၂)မှ အမျိုးသားလွှတ်တော် ကိုယ်စားလှယ် ဒေါ်နွယ်နွယ်အောင် ဖြစ်ပါတယ်။

ဥက္ကဋ္ဌကြီးရှင်။ ကျွန်မမေးရတဲ့ မေးခွန်းအကြောင်းအရင်းကတော့ မွန်ပြည်နယ် မော်လမြိုင် မြို့မှာရှိတဲ့ လေယာဉ်ကွင်းဟာ ၁၉၅၂ ခုနှစ်ကတည်းက တည်ဆောက်ခဲ့တဲ့ လေယာဉ်ကွင်းဖြစ်ပါတယ်။ သက်တမ်းအားဖြင့် (၆၆)နှစ်ကြာမြင့်ခဲ့ပြီးဖြစ်လို့ လေဆိပ်အဆောက်အအုံဟာလည်းပဲ ဥပဓိရုပ် ကောင်းမွန်ခြင်းမရှိတော့ပါဘူး။ ယခုလက်ရှိ မော်လမြိုင်လေဆိပ်ရဲ့အနေအထားကို Power Point ဖြင့် တင်ပြခွင့် ပြုဖို့ လွှတ်တော်ဥက္ကဋ္ဌထံ ခွင့်တောင်းခံအပ်ပါတယ်ရှင်။ ဒါ မော်လမြိုင်လေဆိပ်ရဲ့ အနေအထား ဖြစ်ပါတယ်။ ဒါက လေဆိပ်ရဲ့ အရှေ့မျက်နှာစာ ဖြစ်ပါတယ်။ ဒါက လေဆိပ်ရဲ့မျှော်စင် ဖြစ်ပါတယ်။ ဒါ လေဆိပ်မျှော်စင်အတွင်းပိုင်း အလုပ်လုပ်ရတဲ့နေရာ ဖြစ်ပါတယ်။ ဒါ မျှော်စင်ပေါ်တက်ရောက်ရတဲ့ လှေကားအခန်း ဖြစ်ပါတယ်။ ဒါ အပြင်ဘက် ဝရန်တာတွေ ဆွေးမြည့်နေတာဖြစ်ပါတယ်။ ဒါ ခရီးသည်များ ထွက်ရောက်ဖို့ နားတဲ့နေရာ ဖြစ်ပါတယ်။ ဒါက ခရီးသည်တွေ စစ်ဆေးတဲ့နေရာ ဖြစ်ပါတယ်။ ဒါ ဆိုက်ရောက်နေရာ ဖြစ်ပါတယ်။ ဒါက ဂျပန်က လှူထားတဲ့ လေယာဉ်ကွင်းမှာ အရေးပေါ် မီးငြိမ်းသတ်ဖို့ လှူထားတဲ့ မီးသတ်ကားဖြစ်ပြီးတော့ ဝိုင်ဒေါင်မရှိတဲ့အတွက် မိုးထဲလေထဲ ပစ်ထားရတဲ့အနေအထား ဖြစ်ပါတယ်ရှင်။



အဲဒီတော့ မော်လမြိုင်လေဆိပ်ရဲ့ အကျယ်အဝန်းဟာ (၃၁၂.၇၈)ဧကရှိပြီးတော့ လေယာဉ် ပြေးလမ်းကတော့(အလျား ၅၄၀၀ x အနံ ၁၅၀) ပေနဲ့ ရပ်နားဖို့အကျယ်အဝန်းကတော့ (အလျား ၂၅၀ x အနံ ၂၅၀)ပေရှိပါတယ်။ လက်ရှိ မော်လမြိုင် - ကော့သောင်းအထိ ပြေးဆွဲအသုံးပြုနေတဲ့ လေကြောင်း လိုင်းတွေကတော့ မြန်မာအမျိုးသားလေကြောင်းလိုင်း၊ Air KBZ လေကြောင်းလိုင်း၊ FMI AIR၊ Air Myanmar နဲ့ တပ်မတော်ပိုင်လေယာဉ်တွေကနေပြီးတော့ အသုံးပြုနေပါတယ်။ ယခု ကျွန်မ ဒီမေးခွန်း နှင့်ပတ်သက်ပြီး ၂၀၁၆ - ၂၀၁၇ ဘဏ္ဍာနှစ်အတွင်းမှာ အချက်အလက်ကောက်ယူချက်အရ လေယာဉ် အဆင်း/အတက်က အကြိမ်ပေါင်း (၆၈)ကြိမ်ရှိပြီးတော့ ခရီးသည် အဝင်/အထွက်ကတော့ အဝင် (၂၀၃၃)ဦးနှင့် အထွက်(၁၆၃၃)ဦးရှိပါတယ်။

ဥက္ကဋ္ဌကြီးရှင်။ ကျွန်မတို့ မွန်ပြည်နယ်ရဲ့ တစ်ခုတည်းသော လေဆိပ်ကို နိုင်ငံတော် အကြီးအကဲများ လာရောက်တဲ့အခါမှာလည်းပဲ အသုံးပြုလျက်ရှိတဲ့အတွက် သီးခြားလုံခြုံတဲ့အခန်း၊ ကျယ်ဝန်းတဲ့ ခရီးသည်နားနေဆောင်၊ အပေါ်အပါးသွားရန် သန့်ရှင်းသပ်ရပ်တဲ့ အိမ်သာများ၊ စားသောက်ဆိုင်နှင့် ခရီးသည်တင် အငှားယာဉ်များ ရပ်နားရန်နေရာ စသဖြင့် အဆင့်မြင့် ပြန်လည် ဆောက်လုပ်ဖို့ အမှန်တကယ်လိုအပ်နေပါတယ်။ အခုအချိန်မှာ လေဆိပ်အဆောက်အအုံမှာ ခရီးသည် များ နားနေဖို့အခန်း၊ ခရီးသည်များ ဆိုက်ရောက်နေရာတွေဟာ ကျဉ်းမြောင်းပြီးတော့ အဆောက်အအုံ လေယာဉ်ထိန်း ဆက်သွယ်ရေးမျှော်စင်ဟာလည်း ပုံမှန်မြင်ရတဲ့အတိုင်းပဲ ယိုယွင်းပျက်စီးနေပြီးတော့ လေယာဉ်ပြေးလမ်းဟာလည်း နှစ်ကြာပြီး မပြုပြင်ခဲ့တာမို့ လေယာဉ် အဆင်း/ အတက် မညက်ညောတဲ့ အပြင် အန္တရာယ်ရှိနိုင်တဲ့အတွက် ကျွန်မတို့ မြန်မာနိုင်ငံရဲ့ မြို့တော်တစ်ခုမှာပါဝင်တဲ့ မော်လမြိုင်မြို့ရဲ့ မြို့တော်အင်္ဂါရပ်နဲ့လည်း ညီညွတ်ခြင်းမရှိတော့ပါဘူး။ အဲဒီအပြင်မှာ လေဆိပ်ရဲ့ မျက်နှာစာမှာလည်းပဲ ကွမ်းယာဆိုင်၊ ထမင်းဆိုင်၊ ကားရေဆေးခုံနှင့် လူနေအိမ်တွေကို အဆောက်အအုံ(၂၀)လောက် ငှားရမ်း ထားတဲ့အတွက် လေဆိပ်လုံခြုံရေးနဲ့ ကျွန်မတို့ လေဆိပ်ရဲ့ ဥပဓိရုပ်ကိုလည်း အရုပ်ဆိုး အကျည်းတန် စေပါတယ်။

ဥက္ကဋ္ဌကြီးရှင်။ ပြီးခဲ့တဲ့ ဇူလိုင်လအတွင်းက မော်လမြိုင် - ရန်ကုန်ကားလမ်း ရေကြီးရေလျှံမှု ဖြစ်တဲ့အချိန်မှာ မော်လမြိုင်လေယာဉ်ကွင်းကို ပြန်လည်အသုံးပြုပြီးတော့ လေယာဉ်ပြေးဆွဲတာတွေ ပြုလုပ်ပြီး ကားလမ်းပြတ်တောက်မှုကို အရေးပေါ် ဆောင်ရွက်ပေးခဲ့ရတဲ့အနေအထား ရှိပါတယ်။ မွန်ပြည်နယ်သူ၊ ပြည်နယ်သားတွေကလည်းပဲ အချိန်တိုအတွင်းမှာ ခရီးသွားလွယ်ကူတဲ့ လေယာဉ်နဲ့ ခရီးသွားလာခြင်းကို ပြုလုပ်လိုတဲ့ဆန္ဒများ ရှိကြပါတယ်ရှင်။ မွန်ပြည်နယ်နဲ့ ကပ်လျက်ရှိတဲ့ ထိုင်းနိုင်ငံ ကနေတစ်ဆင့် မွန်ပြည်နယ်ရဲ့ တန်ခိုးကြီးဘုရားဖြစ်တဲ့ ကျိုက်ထီးရိုးစေတီတော်ကို ထိုင်းခရီးသွားအဖွဲ့ တွေဟာ အဖွဲ့လိုက်လာရောက် ဘုရားဖူးမျှော် လည်ပတ်လျက်ရှိတဲ့အတွက် ကျွန်မတို့ လေဆိပ်က အဆင့်မြင့် ကောင်းမွန်နေမယ်ဆိုရင် ထိုင်းနိုင်ငံကတစ်ဆင့် ခရီးသွားဧည့်သည်တွေ ဝင်ရောက်လာရေး အတွက် ပိုမိုအဆင်ပြေစေပြီး ခရီးသွားလုပ်ငန်း ပိုမိုဖွံ့ဖြိုးတိုးတက်လာကာ ကျွန်မတို့ နိုင်ငံတော်ရဲ့ ဝင်ငွေကိုလည်း တစ်ဖက်တစ်လမ်းက ရရှိစေနိုင်မှာဖြစ်ပါတယ်။ ဒါကြောင့်မို့လို့ ဒီမေးခွန်းကို ကျွန်မရဲ့ အမျိုးသားလွှတ်တော်ဥက္ကဋ္ဌကြီးမှတစ်ဆင့် မွန်ပြည်နယ်ရဲ့ အကျိုးအတွက် မေးမြန်းရခြင်းဖြစ်ပါတယ်ရှင်။ အားလုံး ကျေးဇူးတင်ပါတယ်။

မော်လမြိုင်လေဆိပ်မျှော်စင် မြင်ကွင်းပုံ (သ)



လေဆိပ်မျှော်စင် အတွင်းပိုင်း ပုံပုံ (သ-၁)



မျှော်စင်အပြင်ဘက် ဝရန်တာနှင့် လေယာဉ်ပြေးလမ်း မြင်ကွင်းပုံ (သ-၁)



ယနေ့ လူမှုကွန်ရက် စာမျက်နှာ(Facebook)ပေါ်တွင် ရေးသားအသုံးပြုကြသူများအနက် အချို့မှာ Account (၂)မျိုး၊ (၃)မျိုးသုံးပြီး ပုဂ္ဂိုလ်ရေးတိုက်ခိုက်ဆဲဆိုခြင်း၊ မိသားတစ်စု၊ မောင်နှင့်နှမ မဖတ်သင့်သည့် အလွန်ညစ်ညမ်းသော အသုံးအနှုန်းနှင့် အမနာပ ဝေဖန်ပုတ်ခတ် တိုက်ခိုက်လာခြင်း၊ ၎င်းကို Like လုပ်ပေးခြင်း၊ Comment ပေးခြင်း စသည်ဖြင့် အတင့်ရဲစွာ လုပ်ဆောင်လာကြခြင်းသည် ကြာလျှင် အရိုင်းကို အယဉ်မှတ်ထင်လာပြီး ဒီမိုကရေစီယဉ်ကျေးမှုတစ်ရပ်ဟုပင် လွဲမှားစွာ ခံယူထင်မြင် ကျင့်သုံးလာခြင်းမျိုး မဖြစ်စေရန်အတွက် သက်ဆိုင်ရာမှ ကန့်သတ်ထိန်းချုပ်တားမြစ်ပေးရန် သို့မဟုတ် အရေးယူပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀:၅၄။

**ဥက္ကဋ္ဌ။** ။ ဆက်လက်ပြီး မွန်ပြည်နယ် မဲဆန္ဒနယ်အမှတ်(၆)မှ ဦးဖေတင် က ယနေ့ လူမှုကွန်ရက်စာမျက်နှာ(Facebook)ပေါ်တွင် ရေးသားအသုံးပြုကြသူများအနက် အချို့မှာ Account (၂)မျိုး၊ (၃)မျိုးသုံးပြီး ပုဂ္ဂိုလ်ရေး တိုက်ခိုက်ဆဲဆိုခြင်း၊ မိသားတစ်စု၊ မောင်နှင့်နှမ မဖတ်သင့်သည့် အလွန်ညစ်ညမ်းသော အသုံးအနှုန်းနှင့် အမနာပ ဝေဖန်ပုတ်ခတ် တိုက်ခိုက်လာခြင်း၊ ၎င်းကို Like လုပ်ပေးခြင်း၊ Comment ပေးခြင်း စသည်ဖြင့် အတင့်ရဲစွာ လုပ်ဆောင်လာကြခြင်းသည် ကြာလျှင် အရိုင်းကို အယဉ်ထင်မှတ်လာပြီး ဒီမိုကရေစီယဉ်ကျေးမှုတစ်ရပ်ဟုပင် လွဲမှားစွာ ခံယူထင်မြင် ကျင့်သုံးလာခြင်းမျိုး မဖြစ်စေရန်အတွက် သက်ဆိုင်ရာမှ ကန့်သတ်ထိန်းချုပ် တားမြစ်ပေးရန် သို့မဟုတ် အရေးယူပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ၁၀:၅၄။

**ဦးဖေတင်၊ မွန်ပြည်နယ် မဲဆန္ဒနယ်အမှတ်(၆)။** ။ ဥက္ကဋ္ဌကြီးနှင့်တကွ ကြွရောက်လာသူ အားလုံး မင်္ဂလာပါခင်ဗျား။ ကျွန်တော်က မွန်ပြည်နယ် အမှတ်(၆) မဲဆန္ဒနယ်မြေက အမျိုးသား လွှတ်တော်ကိုယ်စားလှယ် ဦးဖေတင် ဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်တို့ လူမှုကွန်ရက်စာမျက်နှာ (Facebook) ကို Mark Zukha Beekh ဆိုတဲ့ ပုဂ္ဂိုလ်က တီထွင်ခဲ့တာပါ။ သူ့ရဲ့ ရည်ရွယ်ချက်ကတော့ မမြင်ဖူး၊ မတွေ့ဖူး၊ မသိကျွမ်းသူတွေကို လိုင်းပေါ်မှာ ဆက်သွယ်မိတ်ဖွဲ့ခြင်း၊ စာတိုများရေးသားပေးပို့ခြင်း၊ သုတပြန့်ဝေခြင်း၊ ကြေညာခြင်း အပါအဝင် လူမှုရေးကိစ္စ တော်တော်များများအတွက် ကောင်းမွန်သာယာ အကျိုးရှိစေတဲ့ ရည်ရွယ်ချက်ကောင်းဖြင့် ဖန်တီးခဲ့ခြင်းဖြစ်ပါတယ်။ ဤနည်းဖြင့် တိုးတက်တဲ့ ကမ္ဘာ့နိုင်ငံနေရာ အနှံ့အပြားမှာ လူမှုကွန်ရက်မှတစ်ဆင့် နိုင်ငံရေးလှုပ်ရှားမှုအထိ ကြီးထွားအောင်မြင်လာတဲ့ သာဓကများရှိပါတယ်။ ဒီနေ့ ကျွန်တော်တို့ နိုင်ငံမှာ လက်ကိုင်ဖုန်းများ တွင်တွင်ကျယ်ကျယ် အသုံးပြုလာတာကတော့ ဆယ်စုနှစ်တစ်ခု မပြည့်သေးပါဘူးခင်ဗျား။ တယ်လီဖုန်းနှင့် Facebook ကို စနစ်တကျ အကျိုးရှိရှိ အသုံးပြုနေသူတွေ များစွာရှိသလို Facebook ကို တိုက်ခိုက်ပုတ်ခတ် ဆဲရေးတိုင်းထွာနိုင်တဲ့ လက်နက်တစ်ခုသဖွယ် အမနာပ ကြမ်းတမ်းမိုက်ရိုင်းတဲ့ ရေးသားသုံးနှုန်းခြင်း၊ မောင်နှင့်နှမ မိသားစု မဖတ်ရှုသင့်တဲ့ ရေးသားခိုင်းနှိုင်းမှုတွေ ပေါ်ပေါ်ထင်ထင် လွတ်လွတ်လပ်လပ် လုပ်ဆောင်လာတာလည်း အများအပြားတွေ့နေရပါတယ်။

အဲဒီတော့ ဥက္ကဋ္ဌကြီးခင်ဗျား။ ဒီလို ရဲရဲတင်းတင်း တိုင်းထွာဆဲပြီးတော့မှ အလွန်အော့နှလုံးနာ၊ အော့ကြောလန်ဖွယ်ရာကောင်းတဲ့ အသုံးအနှုန်းတွေနဲ့ အများပြည်သူကို မလေးမစားဘဲနဲ့ ဖြန့်ကြက် ရေးသားသုံးစွဲနေခြင်း၊ အသုံးအစွဲတွေကို လွတ်လွတ်လပ်လပ် သုံးဆောင်ခွင့်ပေးနေခြင်းအားဖြင့် Social Media မဖြစ်လာတော့ဘဲနဲ့ အော့နှလုံးနာစေတဲ့ ရိုင်းပျတဲ့ စာရေးသုံးစွဲခြင်းကို ပိုမို အတင့်ရဲစွာနှင့် ပုတ်ခတ်တိုက်ခိုက်ရေး လက်နက်တစ်ခုသဖွယ် အစဉ်အမြဲသုံးဆောင်လာနိုင်တဲ့ အခါမှာ နိုင်ငံ့ယဉ်ကျေးမှု၊ လူ ရဲ့ ယဉ်ကျေးမှု စည်းဘောင်ကန့်သတ်ခြင်းကို အလွန်တရာ ကျော်လွန် ဖောက်ဖျက်လာတဲ့အတွက်ကြောင့် ယဉ်ကျေးသိမ်မွေ့တဲ့ ကျွန်တော်တို့ မြန်မာနိုင်ငံရဲ့ အနာဂတ်လူမျိုး အတွက် ဒီလိုအတိုင်းအဆမရှိ ပိုမိုရဲတင်း မိုက်ရိုင်းစေတဲ့ အရေးအသား အသုံးအနှုန်းမျိုးကို ကျွန်တော်တို့ ဥပဒေနှင့်သော်လည်းကောင်း၊ စည်းဘောင်ကန့်သတ်၍သော်လည်းကောင်း ထိန်းချုပ် ညှိနှိုင်းပေးနိုင်ဖို့ အစီအစဉ်ရှိ/မရှိကို ဥက္ကဋ္ဌကြီးမှတစ်ဆင့် မေးမြန်းတင်ပြရခြင်းဖြစ်ပါတယ်ခင်ဗျား။ ကျေးဇူးအထူးတင်ပါတယ်။

**ဥက္ကဋ္ဌ။** ။ အမျိုးသားလွတ်တော်ကိုယ်စားလှယ်များခင်ဗျား။ လွတ်တော်အစည်းအဝေးများကို ပထမ (၁:၀၀)နာရီမှာ မေးခွန်းမေးမြန်း၊ ဖြေကြားခြင်းအစီအစဉ်အဖြစ် ပြဋ္ဌာန်းထားပါတယ်။ အခု (၁၁:၀၀)နာရီရှိပြီ ဖြစ်ပါတယ်။ ဒါပေမဲ့ မေးခွန်းမေးခြင်း၊ ဖြေကြားခြင်း အစီအစဉ်တွေ ဆက်လက် ဆောင်ရွက်ရန် ကျန်ရှိတဲ့အတွက် ဖြေကြားခြင်းနှင့် ကျန်ရှိတဲ့ အစီအစဉ်များကို ဆက်လက်ဆောင်ရွက် သွားမှာဖြစ်ကြောင်း လွတ်တော်သို့ အသိပေးအပ်ပါတယ်။

**အချိန်၊ ၁၀:၅၇။**

**ဥက္ကဋ္ဌ။** ။ မေးခွန်းများနဲ့ ပတ်သက်ပြီး ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဒုတိယဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၅၇။

**ဦးသာဦး (ဒုတိယဝန်ကြီး၊ ပို့ဆောင်ရေးနှင့် ဆက်သွယ်ရေးဝန်ကြီးဌာန)။** ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်တော်ကြီးများ အားလုံး မင်္ဂလာအပေါင်းနှင့် ပြည့်စုံကြပါစေကြောင်း ဆုမွန်ကောင်းတောင်းအပ်ပါတယ်ခင်ဗျား။

မွန်ပြည်နယ် မဲဆန္ဒနယ်အမှတ်(၂) အမျိုးသားလွှတ်တော်ကိုယ်စားလှယ် ဒေါ်နွယ်နွယ်အောင် ၏ မွန်ပြည်နယ်၊ မော်လမြိုင်မြို့နယ်ရှိ မော်လမြိုင်လေယာဉ်ကွင်းကို နိုင်ငံတကာအဆင့်မီ လေယာဉ်ကွင်းအဖြစ် အဆင့်မြှင့်တင် ပြန်လည်တည်ဆောက်ရန်အတွက် ၂၀၁၉ - ၂၀၂၀ ဘဏ္ဍာရေးနှစ်တွင် ဘဏ္ဍာငွေချမှတ်ပေးရန် အစီအစဉ် ရှိ/မရှိ သို့မဟုတ် နိုင်ငံတော်မှ အခြားသော နိုင်ငံခြားလုပ်ငန်းရှင်ဖြင့်ဖြစ်စေ၊ ကုမ္ပဏီဖြင့်ဖြစ်စေ အကျိုးတူ ပူးပေါင်းဆောင်ရွက်ပေးရန် အစီအစဉ် ရှိ/မရှိနှင့် စပ်လျဉ်းတဲ့ ကြယ်ပွင့်ပြမေးခွန်းအပေါ် ပို့ဆောင်ရေးနှင့် ဆက်သွယ်ရေးဝန်ကြီးဌာန ဒုတိယဝန်ကြီး ကျွန်တော် ဦးသာဦး က ပြန်လည်ဖြေကြားမှာဖြစ်ပါတယ်။

ဥက္ကဋ္ဌကြီးခင်ဗျား။ မွန်ပြည်နယ်၊ မော်လမြိုင်မြို့နယ်တွင် တည်ရှိတဲ့ မော်လမြိုင်လေဆိပ်ဟာ ဒုတိယကမ္ဘာစစ်အတွင်းက အလျား(၄၀၀၀)ပေ၊ အကျယ်(၇၅)ပေရှိတဲ့ စစ်သုံးလေယာဉ်ကွင်း ဖြစ်ပါတယ်။ ၁၉၅၂ ခုနှစ်မှာ အလျား(၁၀၀)ပေ၊ အနံ(၄၀)ပေရှိတဲ့ ခရီးသည်အဆောက်အအုံနဲ့ (၁၆)ပေပတ်လည်အကျယ်၊ (၃၆)ပေအမြင့်ရှိတဲ့ လေကြောင်းထိန်း မျှော်စင်တို့ကိုလည်းကောင်း၊ ၁၉၆၂ ခုနှစ်တွင် အလျား(၅၄၀၀)ပေ၊ အကျယ်(၁၅၀)ပေရှိတဲ့ ကျောက်ကတ္တရာ လေယာဉ်ပြေးလမ်းနှင့် အလျားပေ(၃၀၀)၊ အကျယ်ပေ(၂၀၀)ရှိတဲ့ လေယာဉ်ရပ်နားနေရာတို့ကိုလည်းကောင်း အသီးသီး တိုးချဲ့တည်ဆောက်ခဲ့ပါတယ်။ လေယာဉ်ပြေးလမ်းမျက်နှာပြင်လွှာ ပျက်စီးနေမှုအပိုင်းများကို ပြုပြင်ခြင်းကို ၂၀၀၅-၂၀၀၆ ဘဏ္ဍာနှစ်နှင့် ၂၀၁၃-၂၀၁၄ ဘဏ္ဍာနှစ်များမှာလည်းကောင်း၊ လေဆိပ်အဆောက်အအုံနှင့် လေကြောင်းထိန်းမျှော်စင် ပြုပြင်ခြင်းလုပ်ငန်းများကို ၂၀၀၅-၂၀၀၆ ခုနှစ်နှင့် ၂၀၁၄-၂၀၁၅ ဘဏ္ဍာရေးနှစ်များတွင်လည်းကောင်း ဆောင်ရွက်ခဲ့ပါတယ်။

ပို့ဆောင်ရေးနှင့် ဆက်သွယ်ရေးဝန်ကြီးဌာန၊ လေကြောင်းပို့ဆောင်ရေး ညွှန်ကြားမှုဦးစီးဌာနက နိုင်ငံတော်ရဲ့ ဈေးကွက်စီးပွားရေးစနစ်နှင့် ပုဂ္ဂလိကကဏ္ဍနှင့် ပူးပေါင်းဆောင်ရွက်ရေးမူဝါဒတို့နှင့်အညီ အပြည်ပြည်ဆိုင်ရာလေဆိပ်များကို ပုဂ္ဂလိကကဏ္ဍ ပူးပေါင်းပါဝင်တဲ့ PPP စနစ်ဖြင့် အဆင့်မြှင့်တင် ဆောင်ရွက်နိုင်ရန် ၂၀၁၂ ခုနှစ်မှ စတင်၍ ပုဂ္ဂလိကလုပ်ငန်းရှင်များကို ဖိတ်ခေါ်၍ အကောင်အထည်ဖော်ဆောင်ရွက်ခဲ့ပါတယ်။ ထို့အတူ ပြည်တွင်းလေဆိပ်များကိုလည်း ပုဂ္ဂလိကကဏ္ဍနှင့် အကျိုးတူ ပူးပေါင်းဆောင်ရွက်၍ အဆင့်မြှင့်တင်နိုင်ရန်အတွက် ကနဦးအနေဖြင့် မြန်မာနိုင်ငံရဲ့ ခရီးသွားလုပ်ငန်းဖွံ့ဖြိုးတိုးတက်ရေးအတွက် အရေးပါတဲ့ ပြည်တွင်းလေဆိပ်များဖြစ်တဲ့ ဟဲဟိုးလေဆိပ်၊ မော်လမြိုင်လေဆိပ်နဲ့ ကော့သောင်းလေဆိပ်(၃)ခုတို့ကို အစိုးရ၊ ပုဂ္ဂလိကပူးပေါင်းဆောင်ရွက်တဲ့ PPP စနစ်ဖြင့် အဆင့်မြှင့်တင်နိုင်ရေးအတွက် ပြည်တွင်းကုမ္ပဏီ၏ ဦးဆောင်မှုဖြင့် အခြားနိုင်ငံတကာကုမ္ပဏီများ ပူးပေါင်းပါဝင်နိုင်တဲ့ Consortium အဖွဲ့များကို တင်ဒါခေါ်ယူ ဆောင်ရွက်နိုင်ရေးအတွက် ပို့ဆောင်ရေးနှင့် ဆက်သွယ်ရေးဝန်ကြီးဌာနက ပြည်ထောင်စုအစိုးရအဖွဲ့၊ စီးပွားရေးရာကော်မတီကို

တင်ပြခဲ့ရာ စီးပွားရေးရာကော်မတီရဲ့ ၁-၆-၂၀၁၇ ရက်နေ့တွင် ကျင်းပပြုလုပ်တဲ့ အစည်းအဝေး အမှတ်စဉ် (၉/၂၀၁၇)မှ မူအားဖြင့် ခွင့်ပြုခဲ့ပါတယ်။

သို့ဖြစ်၍ တင်ဒါခေါ်ယူရေးလုပ်ငန်းစဉ်များကို နိုင်ငံတကာ လုပ်ထုံးလုပ်နည်းများနှင့်အညီ ဆောင်ရွက်နိုင်ရေးအတွက် သက်ဆိုင်ရာအဖွဲ့အစည်းများမှ ကိုယ်စားလှယ်များနှင့် ဂျပန်နိုင်ငံမှ Nippon Koei Co.Ltd မှ အတိုင်ပင်ခံအဖွဲ့ရဲ့ ကိုယ်စားလှယ်များပါဝင်သော ပဏာမအရည်အချင်း ဆန်းစစ်ရေးကော်မတီကို ၂၆-၁၀-၂၀၁၇ ရက်နေ့တွင်လည်းကောင်း၊ တင်ဒါစိစစ်ရေးကော်မတီနှင့် တင်ဒါရွေးချယ်ရေးကော်မတီတို့ကို ၂၀-၁၁-၂၀၁၇ ရက်နေ့တွင်လည်းကောင်း အသီးသီးဖွဲ့စည်း ဆောင်ရွက်ခဲ့ပါတယ်။ ထိုသို့ ဆောင်ရွက်ခဲ့ရာမှာ မော်လမြိုင်လေဆိပ်အတွက် Expressions of Interest (EOI) ဖိတ်ခေါ်ခြင်းအား ၂၈-၈-၂၀၁၇ ရက်နေ့တွင် နိုင်ငံပိုင် အင်္ဂလိပ်-မြန်မာသတင်းစာ များတွင် ကြေညာခဲ့ရာ ကုမ္ပဏီပေါင်း(၄၇)ခုမှ EOI စာရွက်စာတမ်းများကို ထုတ်ယူခဲ့ပြီး အဖွဲ့(၄)ဖွဲ့ကသာ ပြန်လည်တင်ပြလာခဲ့ပါတယ်။ အဆိုပါ တင်ပြချက်(၄)ခုအပေါ် ပဏာမအရည်အချင်းဆန်းစစ်ရေး ကော်မတီက စိစစ်ပြီးနောက် ပဏာမအရည်အချင်း စိစစ်ချက်အောင်မြင်တဲ့ ကုမ္ပဏီ(၂)ခုရဲ့ အမည် စာရင်းများကို ၂၇-၁-၂၀၁၈ ရက်နေ့ထုတ် နိုင်ငံပိုင်သတင်းစာများတွင် ကြေညာခဲ့ပါတယ်။ အဆိုပါ အဖွဲ့(၂)ဖွဲ့တို့မှာ Hinthar Group Holding Co.Ltd ဦးဆောင်သော Consortium အဖွဲ့နှင့် Exera Limited ဦးဆောင်သော Consortium အဖွဲ့တို့ ဖြစ်ပါတယ်။

ဆက်လက်၍ အဆိုပါအဖွဲ့(၂)ဖွဲ့သို့ Request for Proposal (RFP) များကို ၂၂-၃-၂၀၁၈ မှ ၃၁-၃-၂၀၁၈ ရက်နေ့အတွင်း ထုတ်ပေးခဲ့ပြီးတော့ စီမံကိန်းအဆိုပြုလွှာ(တင်ဒါ)များကို နောက်ဆုံး တင်ပြရန်သတ်မှတ်ထားတဲ့ ၃-၈-၂၀၁၈ ရက်နေ့မှာ Hinthar Group Holding Co.Ltd ဦးဆောင် သော Consortium အဖွဲ့ကသာ ပြန်လည်တင်ဒါတင်သွင်းခဲ့ပါတယ်။ ဂျပန်အတိုင်ပင်ခံများ ပါဝင်တဲ့ တင်ဒါစိစစ်ရေးကော်မတီက ပြန်လည်တင်ပြလာသော စီမံကိန်းအဆိုပြုလွှာအပေါ် စိစစ်ရာတွင် Consortium နှင့်ပတ်သက်တဲ့ အချက်အလက်များ ပြည့်စုံစွာတင်ပြခြင်း ရှိ/မရှိ ဦးစွာစိစစ်ခြင်း၊ ကျွမ်းကျင်မှုပိုင်းဆိုင်ရာ စိစစ်ခြင်း (Technical Evaluation)နှင့် ငွေကြေးပိုင်းဆိုင်ရာ စိစစ်ခြင်း (Financial Evaluation) တို့ကို ဆောင်ရွက်လျက်ရှိပါတယ်။ တင်ပြပါအတိုင်း တင်ဒါ စိစစ်ခြင်း လုပ်ငန်းများကို ဆောင်ရွက်ပြီးနောက် အဆိုပါ တင်ဒါရှင်အဖွဲ့က အရည်အချင်းပြည့်မီပါက ၎င်းကို အောင်မြင်သောတင်ဒါရှင်အဖြစ် သတ်မှတ်၍ နိုင်ငံပိုင်သတင်းစာများတွင် ကြေညာသွားမှာဖြစ်ပါတယ်။

၎င်းနောက် အောင်မြင်သောတင်ဒါရှင်နှင့် စာချုပ်ချုပ်ဆိုနိုင်ရေးအတွက် ညှိနှိုင်းဆွေးနွေးခြင်း၊ နှစ်ဖက်ညှိနှိုင်းသဘောတူသည့် စာချုပ်မူကြမ်းအပေါ် ပြည်ထောင်စုရှေ့နေချုပ်ရုံး၏ ဥပဒေကြောင်း ဆိုင်ရာ သဘောထားမှတ်ချက်များ တောင်းခံခြင်း၊ ပြည်ထောင်စုအစိုးရအဖွဲ့သို့ စီးပွားရေးရာ ကော်မတီမှတစ်ဆင့် တင်ပြ၍ ခွင့်ပြုချက်ရယူခြင်း၊ မြန်မာနိုင်ငံ ရင်းနှီးမြှုပ်နှံမှုကော်မရှင်သို့ ညှိနှိုင်း ဆောင်ရွက်ပြီး ရင်းနှီးမြှုပ်နှံမှုအတွက် ခွင့်ပြုမိန့် ရရှိပြီးနောက်တွင် လေကြောင်းပို့ဆောင်ရေးညွှန်ကြားမှု ဦးစီးဌာနနှင့် အောင်မြင်သည့်တင်ဒါရှင်များ ဖွဲ့စည်းတည်ထောင်မည့်ကုမ္ပဏီတို့ စာချုပ်လက်မှတ်ရေး ထိုးခြင်း စသည့်လုပ်ငန်းစဉ်များကို အဆင့်ဆင့်ဆောင်ရွက်ပြီးနောက် တည်ဆောက်ရေးလုပ်ငန်းများကို စတင်အကောင်အထည်ဖော် ဆောင်ရွက်သွားမှာဖြစ်ပါတယ်။



သို့ဖြစ်ပါ၍ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ လေကြောင်းပို့ဆောင်ရေး ညွှန်ကြားမှုဦးစီးဌာနအနေဖြင့် မော်လမြိုင်လေယာဉ်ကွင်းကို အစိုးရ - ပုဂ္ဂလိက ပူးပေါင်းပါဝင်သည့် PPP စနစ်ဖြင့် နိုင်ငံတကာအဆင့်မီလေဆိပ်အဖြစ် အဆင့်မြှင့်တင်နိုင်ရေးကို တင်ပြခဲ့သည့်လုပ်ငန်းစဉ် များအတိုင်း စီစဉ်ဆောင်ရွက်လျက်ရှိကြောင်း ရှင်းလင်းဖြေကြားအပ်ပါတယ်ခင်ဗျား။ ကျေးဇူးတင် ပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ မွန်ပြည်နယ် မဲဆန္ဒနယ် အမှတ်(၆) အမျိုးသားလွှတ်တော်ကိုယ်စားလှယ် ဦးဖေတင် ၏ ယနေ့ လူမှုကွန်ရက်စာမျက်နှာ (Facebook)ပေါ်တွင် ရေးသားအသုံးပြုကြသူများအနက် အချို့မှာ Account (၂)မျိုး၊ (၃)မျိုးသုံးပြီး ပုဂ္ဂိုလ်ရေး တိုက်ခိုက်ဆဲဆိုခြင်း၊ မိသားတစ်စု၊ မောင်နှင့်နှမ မဖတ်သင့်သည့် အလွန်ညစ်ညမ်းသော အသုံးအနှုန်းနှင့် အမာပု ဝေဖန်ပုတ်ခတ် တိုက်ခိုက်လာခြင်း၊ ၎င်းကို Like လုပ်ပေးခြင်း၊ Comment ပေးခြင်း စသည်ဖြင့် အတင့်ရဲစွာ လုပ်ဆောင်လာကြခြင်းသည် ကြာလျှင် အရိုင်းကို အယဉ် ထင်မှတ် လာပြီး ဒီမိုကရေစီယဉ်ကျေးမှုတစ်ရပ်ဟုပင် လွဲမှားစွာ ခံယူထင်မြင် ကျင့်သုံးလာခြင်းမျိုး မဖြစ်စေရန် အတွက် သက်ဆိုင်ရာမှ ကန့်သတ်ထိန်းချုပ် တားမြစ်ပေးရန် သို့မဟုတ် အရေးယူပေးရန် အစီအစဉ် ရှိ/မရှိနှင့် စပ်လျဉ်းတဲ့ ကြယ်ပွင့်ပြမေးခွန်းကို ဆက်လက်ဖြေကြားသွားမှာ ဖြစ်ပါတယ်ခင်ဗျား။

မြန်မာနိုင်ငံတွင် နိုင်ငံပိုင်ဆက်သွယ်ရေးကဏ္ဍကို ယှဉ်ပြိုင်နိုင်သောဈေးကွက်အဖြစ် ပြုပြင် ပြောင်းလဲပေးခဲ့ခြင်းရဲ့ အကျိုးကျေးဇူးအနေနဲ့ ဆက်သွယ်ရေးကဏ္ဍ လျင်မြန်စွာဖွံ့ဖြိုးတိုးတက်လာပြီး အင်တာနက်မှတစ်ဆင့် Facebook, Twitter အစရှိတဲ့ Social Media များကို အသုံးပြုလျက်ရှိရာ ယင်းတို့အနက်မှ Facebook ကို အများဆုံးသုံးစွဲလျက် ရှိပါတယ်။ ယင်းကဲ့သို့ Social Media များ အသုံးပြုမှုများပြားလာခြင်းသည် ခေတ်ရေစီးကြောင်းဖြစ်ပြီး တားဆီးထိန်းချုပ်၍ မရနိုင်သကဲ့သို့ အကျိုးသက်ရောက်မှုမှာ အကောင်းနှင့်အဆိုး ရောထွေးလျက်ရှိကြောင်း တွေ့ရှိရပါတယ်။ Social Media ကို အသုံးပြုခြင်းဖြင့် မိုးလေဝသသတင်းများ၊ သဘာဝဘေးအန္တရာယ်ဆိုင်ရာ သတင်းများ၊ ပြည်တွင်းပြည်ပသတင်းများ၊ နိုင်ငံရေး၊ စီးပွားရေး၊ ပညာရေး၊ လူမှုရေးသတင်းများ၊ အလုပ်အကိုင် အခွင့်အလမ်းဆိုင်ရာသတင်းများ အစရှိသည်တို့ကို အချိန်နှင့်တစ်ပြေးညီ သိရှိလာနိုင်သကဲ့သို့ လူပုဂ္ဂိုလ်တစ်ဦးတစ်ယောက်တည်းက Facebook Account (၂)မျိုး၊ (၃)မျိုး ဖွင့်လှစ်အသုံးပြု၍ လည်းကောင်း၊ မမှန်ကန်သည့် Account အတုများဖြင့်လည်းကောင်း၊ ပုဂ္ဂိုလ်ရေးတိုက်ခိုက်ခြင်း၊ ညစ်ညမ်းစွာပြောဆိုခြင်း၊ လူမျိုးရေး၊ ဘာသာရေး ပဋိပက္ခများဖြစ်ပေါ်စေရန် လှုံ့ဆော်ခြင်း၊ လောင်းကစား မှုများပြုလုပ်ခြင်း၊ ငွေကြေးလိမ်လည်မှုများပြုလုပ်ခြင်း၊ မူးယစ်ဆေးဝါးများ ရောင်းဝယ်ဖောက်ကား ခြင်း အစရှိသောကိစ္စများကို လွဲမှားစွာ ဆောင်ရွက်လျက်ရှိကြောင်း တွေ့ရှိရပါတယ်။

Social Media များကို သုံးစွဲရာမှာ သတ်မှတ်ထားတဲ့ Community Standards များကို လိုက်နာကျင့်သုံးရမှာဖြစ်ပါတယ်။ Facebook ၏ လူမှုကွန်ရက်စံနှုန်းများ (Facebook Community Standards) ဆိုသည်မှာ ကျင့်ဝတ်အဖြစ် လိုက်နာကျင့်သုံးသင့်ကြောင်း သတ်မှတ်ထားခြင်းသာဖြစ်ပြီး ဥပဒေကဲ့သို့ အရေးယူထိန်းကျောင်းရန် အခက်အခဲရှိသည်ကို တွေ့ရှိရမှာဖြစ်ပါတယ်။ သို့သော် Online ကို အသုံးပြု၍သော်လည်းကောင်း၊ Social Media ကို အသုံးပြု၍သော်လည်းကောင်း၊ ငွေကြေးလိမ်လည်မှုများ၊ ရာဇဝတ်မှု ကျူးလွန်မှုများ၊ ပုဂ္ဂိုလ်ရေးဆိုင်ရာ တိုက်ခိုက်စော်ကားမှုများ

ကျူးလွန်ခြင်းခံရပါက သက်ဆိုင်ရာ မြို့နယ်ရဲစခန်းများတွင် အထောက်အထား ခိုင်လုံစွာဖြင့် အမှုဖွင့် တိုင်ကြားနိုင်ပြီး ပြည်ထဲရေးဝန်ကြီးဌာနမှ ဆက်သွယ်ရေးဥပဒေ၊ နည်းဥပဒေများဖြင့် အမှုဖွင့် အရေးယူ နိုင်ခြင်း ရှိ/မရှိ သဘောထားမှတ်ချက် မေးမြန်းလာပါက ပို့ဆောင်ရေးနှင့် ဆက်သွယ်ရေးဝန်ကြီးဌာန အနေဖြင့် သတ်မှတ် လုပ်ထုံးလုပ်နည်းများနှင့်အညီ အမြန်ဆုံး စိစစ်ပြန်ကြား ဆောင်ရွက်ပေးလျက် ရှိပါတယ်။

ဆက်သွယ်ရေးဥပဒေ ပုဒ်မ ၆၆(ဃ)တွင် မည်သူမဆို ဆက်သွယ်ရေးကွန်ရက် တစ်ခုခုကို အသုံးပြု၍ ပုဂ္ဂိုလ်တစ်ဦးဦးအား ခြောက်လွန်တောင်းယူခြင်း၊ အသရေဖျက်ခြင်း၊ နှောင့်ယှက်ခြင်း သို့မဟုတ် ခြိမ်းခြောက်ခြင်း ပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား (၂)နှစ်ထက်မပိုသော ထောင်ဒဏ်ဖြစ်စေ၊ ကျပ်(၁၀)သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်ဟူ၍လည်းကောင်း၊ ဆက်သွယ်ရေးဥပဒေ ပုဒ်မ ၆၈(က)တွင် မည်သူမဆို မမှန်ကန် သောသတင်းအချက်အလက်များကို မရိုးမဖြောင့်သောသဘောဖြင့် ဆက်သွယ်ခြင်း၊ ဖမ်းယူခြင်း၊ ပို့လွှင့်ခြင်း၊ ဖြန့်ချိခြင်း သို့မဟုတ် ပေးဝေခြင်း သို့မဟုတ် ပါဝင်ဆောင်ရွက်ခြင်းကို ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား တစ်နှစ်ထက်မပိုသော ထောင်ဒဏ် ဖြစ်စေ၊ ငွေဒဏ်ဖြစ်စေ၊ ဒဏ်(၂)ရပ်လုံးဖြစ်စေ ချမှတ်ရမည်ဟူ၍လည်းကောင်း၊ အီလက်ထရောနစ် ဆက်သွယ်ဆောင်ရွက်ရေးဥပဒေ ပုဒ်မ ၃၄(ဃ)တွင် မည်သူမဆို အဖွဲ့အစည်းတစ်ခုခု သို့မဟုတ် ပုဂ္ဂိုလ်တစ်ဦးဦးကို ထိခိုက်နစ်နာစေရန်ဖြစ်စေ၊ ဂုဏ်သိက္ခာ ကျဆင်းစေရန်ဖြစ်စေ၊ သတင်းအချက် အလက်ကို အီလက်ထရောနစ် နည်းပညာဖြင့် ပြုလုပ်ခြင်း၊ ပြုပြင်ခြင်း သို့မဟုတ် ပြောင်းလဲခြင်း၊ ထိုသို့ပြုလုပ်ခြင်း၊ ပြုပြင်ခြင်း၊ သို့မဟုတ် ပြောင်းလဲခြင်း ပြုလုပ်ထားသည့် အချက်အလက် ဖြန့်ချိခြင်း ကို ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား ငွေဒဏ် ကျပ်သိန်းငါးဆယ်မှ ကျပ် သိန်းတစ်ရာအထိ ချမှတ်ရမည် ငွေဒဏ်မဆောင်ပါက ထောင်ဒဏ် အနည်းဆုံး တစ်နှစ်မှ အများဆုံး သုံးနှစ်အထိ ချမှတ်ရမည် ဟူ၍လည်းကောင်း ပြဋ္ဌာန်းထားရှိပြီးဖြစ်ပါတယ်။

အများသူငါ ဝင်ရောက်ကြည့်ရှုနိုင်တဲ့ Facebook, Twitter အစရှိတဲ့ လူမှုကွန်ရက် စာမျက်နှာ များမှတစ်ဆင့် လူငယ်လူရွယ်များ အကျင့်စာရိတ္တပျက်ပြားစေမည့် သို့မဟုတ် ရပ်ရွာတည်ငြိမ် အေးချမ်းမှု ပျက်ပြားစေမည့် သို့မဟုတ် နိုင်ငံတော်လုံခြုံရေး သို့မဟုတ် တရားဥပဒေစိုးမိုးရေးတို့ကို ထိပါးစေမည့် ပြုမူဆောင်ရွက်ချက်များကို မပြုလုပ်စေရေး ပြည်သူလူထုအား ပညာပေးခြင်း၊ လိုအပ် သောဥပဒေများ ပြဋ္ဌာန်းခြင်း၊ Social Media ဝန်ဆောင်မှုပေးသည့် ကုမ္ပဏီများနှင့် ပူးပေါင်းညှိနှိုင်း ခြင်း စသည်တို့ကို ဆောင်ရွက်သွားရန်နှင့် တည်ဆဲဥပဒေများနှင့် ငြိစွန်းသည့်ကိစ္စရပ်များအား သက်ဆိုင်ရာဝန်ကြီးဌာန၊ အဖွဲ့အစည်းတို့က အရေးယူဆောင်ရွက်သွားနိုင်ရန် မိမိတို့ဝန်ကြီးဌာန အနေဖြင့် ပူးပေါင်းဆောင်ရွက်လျက်ရှိပါတယ်။

အထက်ဖော်ပြပါ Social Media သုံးစွဲမှုနှင့်သက်ဆိုင်တဲ့ Community Standards များ ချမှတ်ထားခြင်းနှင့် ဆက်သွယ်ရေးဥပဒေ၊ နည်းဥပဒေများ၊ အီလက်ထရောနစ် ဆက်သွယ်ဆောင်ရွက်ရေး ဥပဒေ အစရှိတဲ့ တည်ဆဲဥပဒေများဖြင့် Social Media အလွဲသုံးစွဲမှုကို ဟန့်တားထိန်းကျောင်းလျက် ရှိပါသော်လည်း ပြည့်စုံလုံလောက်သော ဟန့်တားထိန်းကျောင်းမှု မရှိသေးခြင်း၊ တိုးတက်မြင့်မား လာမည့် Online ဝန်ဆောင်မှုများကို လုံခြုံစိတ်ချစွာ သုံးစွဲနိုင်ရေး၊ အရေးကြီးသော သတင်းအချက်



အလက် အခြေခံအဆောက်အအုံများကို ကာကွယ်နိုင်ရေး၊ ပုဂ္ဂလိကဆိုင်ရာ သတင်းအချက်အလက် များကို ကာကွယ်စောင့်ရှောက်နိုင်ရေး စသည်တို့အတွက် နိုင်ငံတကာ အခြေခံစံနှုန်းများနှင့် ကိုက်ညီ၍ မြန်မာနိုင်ငံနှင့် သင့်လျော်ပြီး ပြည်သူလူထုအား အကာအကွယ်ပေးနိုင်ရန်နှင့် ဆက်သွယ်ရေးကွန်ရက် တစ်ခုခုကို အသုံးပြုပြီးတော့ နိုင်ငံတော်တည်ငြိမ်ရေးကို ထိခိုက်ပျက်ပြားစေခြင်း၊ ပုဂ္ဂိုလ်ရေးရာ တိုက်ခိုက်ခြင်း၊ ညစ်ညမ်းစွာ ရေးသားပြောဆိုခြင်း၊ ရာဇဝတ်မှု ကျူးလွန်ခြင်းတို့ကို ထိထိရောက်ရောက် အရေးယူ အပြစ်ပေးနိုင်ရန် Cyber Law တစ်ရပ် ပေါ်ထွက်လာနိုင်ရေးအတွက် မိမိတို့ဝန်ကြီးဌာန အနေဖြင့် ပြည်တွင်းပြည်ပမှ ဥပဒေနှင့် နည်းပညာကျွမ်းကျင်သူများဖြင့် ညှိနှိုင်းဆောင်ရွက်လျက် ရှိပါတယ်။

ပို့ဆောင်ရေးနှင့် ဆက်သွယ်ရေးဝန်ကြီးဌာနအနေဖြင့် Community Standards များကို လိုက်နာသော လူမှုကွန်ရက် အသုံးပြုသူများဖြစ်စေရန် ရည်ရွယ်၍ Social Media များ အသုံးပြုရာတွင် လိုက်နာသင့်သည့်အချက်များ၊ သတိပြုရမည့်အချက်များကို ပြည်သူလူထုမှ ကျယ်ကျယ်ပြန့်ပြန့် သိရှိစေရန် ဖြန့်ဝေခြင်း၊ မိုဘိုင်းတယ်လီဖုန်း သုံးစွဲမှုဆိုင်ရာ နည်းပညာများကို အသိပညာပေး ဆွေးနွေးပွဲများ ပြုလုပ်ခြင်း၊ Cyber လုံခြုံရေးဆိုင်ရာပြပွဲများနှင့် လှုပ်ရှားမှုများကို ပြုလုပ်ပေးခြင်း စသည်တို့ကို ဆောင်ရွက်လျက်ရှိပါကြောင်း ရှင်းလင်းဖြေကြားအပ်ပါတယ်ခင်ဗျား။ ကျေးဇူးတင်ပါတယ်။

**အမျိုးသားလွှတ်တော်က အတည်ပြုပြီး ပေးပို့ထားသော မြန်မာနိုင်ငံ စာရင်းကောင်စီဥပဒေကို ပြင်ဆင်သည့်ဥပဒေကြမ်းအား ပြည်သူ့လွှတ်တော်ကပြင်ဆင်ချက်ဖြင့် ပြန်လည်ပေးပို့လာခြင်းနှင့် စပ်လျဉ်း၍ လွှတ်တော်ကိုယ်စားလှယ်က ဆွေးနွေးခြင်း**

**အချိန်၊ ၁၁:၀၉။**

**ဥက္ကဋ္ဌ။** ။ အစီအစဉ်(၆)ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ မြန်မာနိုင်ငံ စာရင်းကောင်စီဥပဒေကို ပြင်ဆင်သည့် ဥပဒေကြမ်းအား ဒုတိယအကြိမ် အမျိုးသား လွှတ်တော် နဝမပုံမှန်အစည်းအဝေး ဒုတိယနေ့ ၂၄ - ၇ - ၂၀၁၈ ရက်နေ့တွင် ပြင်ဆင်ချက်ဖြင့် အတည် ပြု၍ ပြည်သူ့လွှတ်တော်သို့ ပေးပို့ခဲ့ပါတယ်။ အမျိုးသားလွှတ်တော်က ပြင်ဆင်ချက်ဖြင့် အတည်ပြုပြီး ပေးပို့ထားသော မြန်မာနိုင်ငံ စာရင်းကောင်စီဥပဒေကို ပြင်ဆင်သည့် ဥပဒေကြမ်းအား ပြည်သူ့ လွှတ်တော်က ပြင်ဆင်ချက်ဖြင့် ပြန်လည်ပေးပို့လာပါတယ်။ ပြည်သူ့လွှတ်တော်က ပြန်လည်ပေးပို့ လာသော ပြင်ဆင်ချက်ကို ဆွေးနွေးရန် အမည်စာရင်း တင်သွင်းထားတဲ့ တနင်္သာရီတိုင်းဒေသကြီး မဲဆန္ဒနယ်အမှတ်(၁၀)မှ ဦးစိုးသိန်း(ခ)ဦးမောင်စိုး ဆွေးနွေးဖို့ ဖြစ်ပါတယ်။

**အချိန်၊ ၁၁:၀၉။**

**ဦးစိုးသိန်း(ခ)ဦးမောင်စိုး၊ တနင်္သာရီတိုင်းဒေသကြီး မဲဆန္ဒနယ်အမှတ်(၁၀)။** ။ လေးစား အပ်ပါတဲ့ အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်တော်ကြီးများ ကိုယ်ရောစိတ်ပါ ဘေးရန်ကွာပြီးတော့ ကျန်းမာကြပါစေ။ ကျွန်တော်ကတော့ တနင်္သာရီတိုင်းဒေသကြီး မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ် ဦးစိုးသိန်း(ခ)ဦးမောင်စိုး ဖြစ်ပါတယ်။ ကျွန်တော် အခုဆွေးနွေးမှာကတော့ ပြည်သူ့လွှတ်တော်က အတည်ပြုချက်နဲ့ ပြန်လည်ပေးပို့လာတဲ့ မြန်မာနိုင်ငံ စာရင်းကောင်စီဥပဒေ မူကြမ်းကို ပြင်ဆင်ဆွေးနွေးသွားမှာ ဖြစ်ပါတယ်။

ကျွန်တော့်ကို Power Point သုံးစွဲခွင့်ပြုဖို့ တောင်းခံအပ်ပါတယ်။ ဒါက ကျွန်တော် ပုဒ်မ ၂(ဃ) နဲ့ ပုဒ်မ ၂(င) အများပြည်သူသို့ ဆိုတဲ့စကားရပ်ကို အများပြည်သူအတွက် ဆိုပြီးတော့ ကျွန်တော် ပြင်ဆင်လိုခြင်းဖြစ်ပါတယ်။ ကျွန်တော်တို့ ဒီဟာဘာဖြစ်လို့လဲဆိုရင် ကျွန်တော်တို့ ဝိဘတ်(၁၇)မျိုး ရှိတဲ့ အထဲမှာ သို့ ဆိုတဲ့ဝိဘတ်ကို ကျွန်တော်တို့ နှစ်မျိုးနှစ်စားသုံးတာရှိပါတယ်။ ရှေးရှုရာပြဝိဘတ်အဖြစ် သုံးတဲ့ ရှေ့သို့၊ ဟာ ဆိုတဲ့ စကားရပ်နှစ်ခုကိုပေါင်းပြီး သုံးလေ့ရှိသလို ဆိုက်ရောက်ရာပြဝိဘတ်ဖြစ်တဲ့ အခါ ရန်ကုန်မှ မန္တလေးသို့ အဲဒီလို သို့ တွေကို သုံးစွဲကြောင်း ကျွန်တော်တို့ တွေ့ရှိရမှာဖြစ်ပါတယ်။ အခု ကျွန်တော် ပြင်ဆင်ထားတာကတော့ ရည်စူးပြဝိဘတ်အနေနဲ့ ကျွန်တော် အတွက် ဆိုပြီးတော့ ပြင်ဆင်လိုခြင်းဖြစ်ပါတယ်။ ဖွဲ့စည်းပုံအခြေခံဥပဒေမှာလည်း ကျွန်တော်တို့ ပြန်ကြည့်တဲ့အခါ အခန်း(၇) မှာလည်း ကျွန်တော်တို့ ရည်စူးပြဝိဘတ်တွေကို တောက်လျှောက် သုံးထားတာလည်း ရှိတဲ့အတွက် ကျွန်တော် ဒါကို အတွက် ဆိုပြီးတော့ ရည်စူးပြဝိဘတ်ကို ပြောင်းထားခြင်းဖြစ်ပါတယ်။

နောက်တစ်ခုက ကျွန်တော်တို့ တစ်ဦးချင်း ဆိုတဲ့စကားရပ်ကို တစ်သီးပုဂ္ဂလ အနေဖြင့်လို့ ပြင်ဆင်လိုခြင်းဖြစ်ပါတယ်။ ဒီနေရာမှာ ကျွန်တော်တို့ တစ်ဦးချင်း ဆိုတဲ့ဟာက တစ်ဦး နဲ့ ချင်း နဲ့ စာလုံး ပေါင်းထားတာ တွေ့ရမှာဖြစ်ပါတယ်။ တစ်ဦးချင်း ဆိုတဲ့အခါမှာ တစ်ဦးချင်း၊ တစ်ယောက်ချင်း ဆိုတဲ့ စကားရပ်ဟာ ကျွန်တော်တို့ စကားပြောဆန်တဲ့အတွက် တစ်သီးပုဂ္ဂလ အနေနဲ့ ကျွန်တော်က ပြင်ဆင် လိုကြောင်း အကြံပြုခြင်းဖြစ်ပါတယ်။

နောက် ကျွန်တော် ပုဒ်မ ၂(င) မှာတော့ ပြည်သူ့လွှတ်တော်က အတည်ပြုထားတဲ့အထဲမှာ ဟိုဘက်မှာ ပြည်သူ့စာရင်းကိုင် ပြည့်မီ ဆိုတဲ့စကားရပ် ပါတဲ့အတွက် ကျွန်တော်က ပြည်သူ့လွှတ်တော်ကို ထောက်ခံပါတယ်။ သို့သော် ဒီမှာ ပြင်ဆင်ထားတာ ကျွန်တော် ခုန ပြင်ဆင်ထားတဲ့အတိုင်းပဲ အတွက် နဲ့ ကျွန်တော် တစ်သီးပုဂ္ဂလ ကို ပြင်ဆင်ထားခြင်းဖြစ်ပါတယ်။ ဒီမှာ ပြည့်မီ လို့ထည့်လိုက်တဲ့အတွက် ကျွန်တော်တို့ ရိုးရိုးစာရင်းကိုင် မဟုတ်ဘဲနဲ့ Service (၃)နှစ်ရှိတဲ့ စာရင်းကိုင်ကို ဆိုလိုထားခြင်းဖြစ်တဲ့ အတွက် ကျွန်တော်က ပြည်သူ့လွှတ်တော်က ပြည့်မီ ဆိုတဲ့ဟာကို ကျွန်တော်က ထောက်ခံထားခြင်း ဖြစ်ပါတယ်။

ဒါကတော့ ကျွန်တော် ပုဒ်မ ၂(ခ)မှာ ထိုနည်းလည်းကောင်းပါပဲ။ ပြည်သူ့ဝန်ထမ်းမဟုတ်ဘဲ ဆိုတဲ့စကားရပ်ကို ကျွန်တော်တို့က ပြည်သူ့ဝန်ထမ်းမဟုတ်သော ဆိုတဲ့စကားရပ်နဲ့ ကျွန်တော် အဲဒီ မဟုတ်ဘဲ ဆိုတဲ့ဟာကို မဟုတ်သော ဆိုတဲ့စကားရပ်နဲ့ ပြင်ဆင်တာဖြစ်ပါတယ်။ နောက် ကျွန်တော် ပုဒ်မ ၂(ဃ)ပါ။ (ဃ) ကလည်း ကျွန်တော် ထိုနည်းလည်းကောင်းပါပဲ။ အပေါ်က တစ်သီးပုဂ္ဂလ ကို ပြင်ဆင်ထားပြီးတော့ အောက်မှာ ကျွန်တော် ပြင်ဆင်ထားတာ အဖိုးအခ ယူသည်ဖြစ်စေ၊ အဖိုးအခမဲ့ ဖြစ်စေ ဆိုတဲ့စကားရပ်ကို အဖိုးအခ ယူသည်ဖြစ်စေ၊ အဖိုးအခ မယူသည်ဖြစ်စေ ဆိုတဲ့စကားရပ်နဲ့ ပြင်ဆင်ထားခြင်း ဖြစ်ပါတယ်။ နောက် ကျွန်တော် ပုဒ်မ ၃(ဂ) မှာ ပြည်ထောင်စုအစိုးရအဖွဲ့ဆိုတဲ့ စကားရပ်ကို ကျွန်တော် ပြန်ပြင်ဆင်ပြီးတော့ အဆိုပြုတဲ့အခါမှာ ပြည်ထောင်စုအဖွဲ့အစည်းဆိုတဲ့ စကားရပ်နဲ့ ပြင်ဆင်လိုခြင်း ဖြစ်ပါတယ်။ ဘာလို့လဲဆိုတော့ ပုဒ်မ ၂(ဃ) မှာ ပြည်ထောင်စုအစိုးရအဖွဲ့ ဆိုတာကို ပြည်ထောင်စုအစိုးရအဖွဲ့အစည်းဆိုတဲ့ အဓိပ္ပာယ်ဖွင့်ဆိုချက်မှာ ပါဝင်ပြီးတော့ ကျွန်တော်တို့ ပေါင်းစည်းပြီး ဖွင့်ထားပြီးဖြစ်တဲ့အတွက် ဒါကို ကျွန်တော် ပြင်ဆင်ထားခြင်းဖြစ်ပါတယ်။

အောက်ကဟာကတော့ ကျွန်တော် နိုင်ငံသားများသာ လျှောက်ထားနိုင်သည် ဆိုတဲ့စကား ရပ်ကို နိုင်ငံသားများသာ ခွင့်ပြုရမယ်လို့ ပြင်ဆင်ထားခြင်း ဖြစ်ပါတယ်။ အောက်က ကျွန်တော်က အမျိုးသားလွှတ်တော် အတည်ပြုချက်ကို ထောက်ခံထားတာပါ။ ပုဒ်မ ၄၅ - က ကတော့ အမျိုးသား လွှတ်တော်က အစိုးရဌာန အဖွဲ့အစည်းများက တောင်းဆိုလာသည့်လုပ်ငန်းနှင့် ဆိုတဲ့စကားရပ်ကို ကျွန်တော်က နှစ်သက်တဲ့အတွက် အမျိုးသားလွှတ်တော်ကို ထောက်ခံထားတာဖြစ်ပါတယ်။ ပြည်သူ့ လွှတ်တော်ကတော့ ညှိနှိုင်းလာပါက ဆိုတဲ့စကားရပ်ကို ကျွန်တော်က ကန့်ကွက်ထားခြင်း ဖြစ်ပါတယ်။

ဒါက ကျွန်တော် နောက်ဆုံး Slide ဖြစ်ပါတယ်။ ဒါတွေကတော့ ကျွန်တော် မကြာခဏ ဆွေးနွေးလေ့ရှိပါတယ်။ ပြစ်မှု၊ ပြစ်ဒဏ် ပြဋ္ဌာန်းချက်တွေနဲ့ ရေးထုံးတွေမှာ (၁) ကနေ (၉)အထိကို ကျွန်တော်တို့ စာနဲ့ရေးလေ့ရှိပြီးတော့ (၁၀)နဲ့ အထက်ကိုတော့ ဂဏန်းရေးလေ့ရှိတဲ့အတွက် ကျွန်တော်က ဂဏန်းနဲ့ ပြင်ဆင်ထားခြင်းဖြစ်ပါတယ်။ အားလုံးကို ကျေးဇူးတင်ပါတယ်။

**အချိန်၊ ၁၁:၁၃။**

**ဥက္ကဋ္ဌ။** ။ အမျိုးသားလွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ကိုယ်စားလှယ် ဦးစိုးသိန်း(ခ)ဦးမောင်စိုး ရဲ့ ဆွေးနွေးချက်နဲ့ ပတ်သက်ပြီး အမျိုးသားလွှတ်တော် ဥပဒေကြမ်းကော်မတီ က ပြန်လည်ကြားနာ ဆောင်ရွက်ဖို့ ဆုံးဖြတ်ပါတယ်။

**ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ပြည်ထောင်စုဝန်ကြီးက မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းကို လွှတ်တော်သို့ တင်သွင်းခြင်း**

**အချိန်၊ ၁၁:၁၃။**

**ဥက္ကဋ္ဌ။** ။ အစီအစဉ်(၇) ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ ယခု ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၈၇၊ နည်းဥပဒေခွဲ(က)အရ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဒုတိယဝန်ကြီးက မြန်မာ့ဆက်သွယ်ရေး ကော်ပိုရေးရှင်း ဥပဒေကြမ်းကို အမျိုးသားလွှတ်တော်သို့ တင်သွင်းဖို့ ဖြစ်ပါတယ်။

**အချိန်၊ ၁၁:၁၃။**

**ဦးသာဦး (ဒုတိယဝန်ကြီး ပို့ဆောင်ရေးနှင့် ဆက်သွယ်ရေးဝန်ကြီးဌာန)။** ။ လေးစား အပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်တော်ကြီးများ အားလုံး မင်္ဂလာအပေါင်းနဲ့ ပြည့်စုံပါစေကြောင်း ဦးစွာဆုမွန်ကောင်း တောင်းအပ်ပါတယ်ခင်ဗျား။ ကျွန်တော် ကတော့ ပို့ဆောင်ရေးနှင့် ဆက်သွယ်ရေးဝန်ကြီးဌာနမှ ဒုတိယဝန်ကြီး ဦးသာဦး ဖြစ်ပါတယ်။ ပို့ဆောင်ရေးနှင့် ဆက်သွယ်ရေးဝန်ကြီးဌာနက တာဝန်ယူဆောင်ရွက်ခဲ့တဲ့ မြန်မာ့ဆက်သွယ်ရေး ကော်ပိုရေးရှင်း ဥပဒေကြမ်းကို အမျိုးသားလွှတ်တော်က ဆွေးနွေးပေးပါရန် အဆိုတင်သွင်းမှာ ဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ မြန်မာနိုင်ငံ၏ ဆက်သွယ်ရေးကဏ္ဍ ဖွံ့ဖြိုးတိုးတက် လာစေရန် ရည်ရွယ်ပြီး ဆက်သွယ်ရေးကဏ္ဍ ပြုပြင်ပြောင်းလဲရေး လုပ်ငန်းစဉ်များကို ဆောင်ရွက်ခဲ့ရာ ၂၀၁၃ ခုနှစ်တွင် ပြဋ္ဌာန်းခဲ့တဲ့ ဆက်သွယ်ရေးဥပဒေအရ ၂၀၁၄ ခုနှစ်မှာ နိုင်ငံတကာ အော်ပရေတာများ ပြည်တွင်းဆက်သွယ်ရေးဈေးကွက်ကို ဝင်ရောက်လာခဲ့ပါတယ်။ ယခင်က ပြည်တွင်းဆက်သွယ်ရေး

ဈေးကွက်အတွင်းမှာ မြန်မာ့ဆက်သွယ်ရေးလုပ်ငန်း တစ်ခုတည်းက ဝန်ဆောင်မှုပေးနေခဲ့ရာမှ Nationwide Telecommunication Licence ရရှိထားတဲ့ အော်ပရေတာ(၄)ဦးအထိ ယှဉ်ပြိုင် ဝန်ဆောင်မှု ပေးနိုင်ခဲ့ပြီဖြစ်ပါတယ်။ ထိုသို့ နိုင်ငံတကာ အော်ပရေတာများ ဝင်ရောက်လာတဲ့အတွက် မိုဘိုင်းတယ်လီဖုန်း ဝန်ဆောင်မှု အပါအဝင် ဆက်သွယ်ရေးကဏ္ဍဖွံ့ဖြိုးမှုဟာ အလျင်အမြန် တိုးတက် လာခဲ့သလို တယ်လီကွန်းဈေးကွက်အတွင်း ပြင်းထန်သော ပြိုင်ဆိုင်မှုများလည်း ဖြစ်ပေါ်လာခဲ့ပြီး သုံးစွဲသူများအနေဖြင့် သင့်တင့်မျှတတဲ့ ဈေးနှုန်းများဖြင့် သုံးစွဲလာနိုင်ခဲ့ပါတယ်။

နိုင်ငံပိုင်အော်ပရေတာဖြစ်တဲ့ မြန်မာ့ဆက်သွယ်ရေးလုပ်ငန်းကို အခြားအော်ပရေတာများနှင့် တန်းတူယှဉ်ပြိုင်လုပ်ကိုင်နိုင်ရေးနှင့် တယ်လီကွန်းဈေးကွက်အတွင်း ဆက်လက်ရပ်တည်နိုင်ရေးမှာ ဈေးကွက်စီးပွားရေးစနစ်ရဲ့ သဘောသဘာဝအရ လွတ်လပ်စွာ ယှဉ်ပြိုင်လုပ်ကိုင်ဆောင်ရွက်နိုင်မှု အပေါ်မှာ တည်မှီနေပါသဖြင့် ဈေးကွက်စီးပွားရေးစနစ်နှင့်အညီ လုပ်ငန်းများဆောင်ရွက်နိုင်တဲ့ ကော်ပိုရေးရှင်းအသွင် ပြောင်းလဲဆောင်ရွက်ရန် မြန်မာ့ဆက်သွယ်ရေး ကော်ပိုရေးရှင်းဥပဒေကြမ်းကို ရေးဆွဲပြုစုခဲ့ခြင်း ဖြစ်ပါတယ်။ ပို့ဆောင်ရေးနှင့် ဆက်သွယ်ရေးဝန်ကြီးဌာနသည် မြန်မာ့ဆက်သွယ်ရေး ကော်ပိုရေးရှင်းဥပဒေကြမ်းကို သက်ဆိုင်ရာ ဝန်ကြီးဌာနများနှင့် ပြည်ထောင်စုရွှေ့နေချုပ်ရုံးတို့၏ အကြံ ပြုချက်များနှင့်အညီ ရေးဆွဲခဲ့ခြင်းဖြစ်ပါတယ်။ မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းတွင် အခန်းပေါင်း(၁၁)ခန်းနှင့် ပုဒ်မ(၄၈)ခု ပါရှိကြောင်း တင်ပြအပ်ပါတယ်။

မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းကို ရေးဆွဲပြဋ္ဌာန်းခြင်းအားဖြင့် (က) နိုင်ငံတော်က အရင်းအနှီးအားလုံး ပိုင်ဆိုင်ပြီး စီမံခန့်ခွဲရေး၊ ငွေရေးကြေးရေးနှင့် လုပ်ငန်းကိစ္စများကို ဈေးကွက်စီးပွားရေးစနစ်နှင့်အညီ လုပ်ငန်းများဆောင်ရွက်နိုင်မည့် နိုင်ငံပိုင် ကော်ပိုရေးရှင်းတစ်ခု ပေါ်ထွန်းလာခြင်း၊ (ခ) မြန်မာနိုင်ငံ၏ တယ်လီကွန်းဈေးကွက်အတွင်း နိုင်ငံပိုင် အော်ပရေတာ၏ ပါဝင် နိုင်မှုအခန်းကဏ္ဍ မှေးမှိန်ပျောက်ကွယ်မသွားစေရေးအတွက် ရရှိထားသော ဈေးကွက်ဝေစုအား ဆက်လက် ထိန်းသိမ်းထားနိုင်ခြင်း၊ (ဂ) ဆက်သွယ်ရေးဝန်ဆောင်မှုလုပ်ငန်းများအား ကျယ်ကျယ်ပြန့်ပြန့် ဆောင်ရွက်နိုင်ရေးအတွက် ပြည်တွင်းပြည်ပမှ ရင်းနှီးမြှုပ်နှံသူများနှင့် ပိုမိုပူးပေါင်းဆောင်ရွက်နိုင်ခြင်း၊ (ဃ) နိုင်ငံပိုင် ကော်ပိုရေးရှင်းတစ်ခုအနေဖြင့် နိုင်ငံတော်၏ ဆက်သွယ်ရေးကဏ္ဍ လိုအပ်ချက်များကို ဖြည့်ဆည်းဆောင်ရွက်ပေးနိုင်ခြင်း၊ (င) ဆက်သွယ်ရေးနှင့် သတင်းအချက်အလက် နည်းပညာကဏ္ဍ ဖွံ့ဖြိုးတိုးတက်စေရေးအတွက် ဆက်သွယ်ရေးအခြေခံ အဆောက်အအုံများ ပိုမိုတိုးချဲ့နိုင်ခြင်း စတဲ့ အကျိုး ကျေးဇူးများ ရရှိနိုင်မှာဖြစ်ပါတယ်။

မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းတွင် ကော်ပိုရေးရှင်းဖွဲ့စည်းခြင်း၊ စီမံ ခန့်ခွဲရေးအဖွဲ့ ဖွဲ့စည်းခြင်း၊ စီမံခန့်ခွဲရေးအဖွဲ့နှင့် ကော်ပိုရေးရှင်းတို့၏ လုပ်ငန်းတာဝန်နှင့် လုပ်ပိုင်ခွင့်များ သတ်မှတ်ပေးခြင်း၊ ဝန်ထမ်းရေးရာကိစ္စများ၊ ကော်ပိုရေးရှင်း၏ ဘဏ္ဍာရေးဆိုင်ရာကိစ္စများ စသည်တို့ကို ပြည့်ပြည့်စုံစုံ ထည့်သွင်းရေးဆွဲထားပါတယ်။

သို့ဖြစ်ပါ၍ နိုင်ငံပိုင် အော်ပရေတာဖြစ်သော မြန်မာ့ဆက်သွယ်ရေးလုပ်ငန်းအား ဈေးကွက် စီးပွားရေးစနစ်နှင့်အညီ လုပ်ငန်းများ ဆောင်ရွက်နိုင်ရေးအတွက် မြန်မာ့ဆက်သွယ်ရေးကော်ပိုရေးရှင်း

ဥပဒေကြမ်းကို အမျိုးသားလွှတ်တော်မှ ဆွေးနွေးစဉ်းစား ဆောင်ရွက်ပေးနိုင်ပါရန် လေးစားစွာဖြင့် အဆို တင်သွင်းအပ်ပါတယ်ခင်ဗျား။ ကျေးဇူးတင်ပါတယ်။

**အမျိုးသားလွှတ်တော် ဥပဒေကြမ်းကော်မတီဥက္ကဋ္ဌ၊ အတွင်းရေးမှူး သို့မဟုတ် ကော်မတီက တာဝန် ပေးအပ်သော ကော်မတီဝင်က မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ အစီရင်ခံစာကို ဖတ်ကြားရှင်းလင်းခြင်း**

**အချိန်၊ ၁၁:၁၇။**

**ဥက္ကဋ္ဌ။** ။ အစီအစဉ်(၈) ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၈၇၊ နည်းဥပဒေခွဲ(ခ)အရ မြန်မာ့ဆက်သွယ် ရေးကော်ပိုရေးရှင်း ဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ စိစစ်တင်ပြခြင်း အစီရင်ခံစာကို ကော်မတီက ဖတ်ကြားရှင်းလင်းဖို့ ဖြစ်ပါတယ်။

**အချိန်၊ ၁၁:၁၈။**

**ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။** ။ လေးစားအပ် ပါသော အမျိုးသားလွှတ်တော်ဥက္ကဋ္ဌ၊ ဒုတိယဥက္ကဋ္ဌကြီးနဲ့ ယနေ့အစည်းအဝေးကို ကြွရောက်လာတဲ့ ဒုတိယဝန်ကြီး၊ လေ့လာသူများအားလုံးနှင့်တကွ လွှတ်တော်ကိုယ်စားလှယ်တော်ကြီးများအားလုံး မင်္ဂလာပါခင်ဗျား။ ဥပဒေကြမ်းကော်မတီရဲ့ မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းအပေါ် စိစစ်တင်ပြခြင်း အစီရင်ခံစာကို ကော်မတီအတွင်းရေးမှူးဖြစ်တဲ့ ကျွန်တော် ဒေါက်တာမြတ်ဉာဏစိုး က ရှင်းလင်းတင်ပြသွားမှာ ဖြစ်ပါတယ်။

ဥက္ကဋ္ဌကြီးခင်ဗျား။ Power Point အသုံးပြုခွင့်ပြုပါရန် လေးစားစွာ တင်ပြအပ်ပါတယ်။

**အမျိုးသားလွှတ်တော်၊ ဥပဒေကြမ်းကော်မတီ၏  
မြန်မာ့ဆက်သွယ်ရေးကော်ပိုရေးရှင်းဥပဒေကြမ်းအပေါ် စိစစ်တင်ပြခြင်း အစီရင်ခံစာ**

စာအမှတ်၊ ၁/ အမ(ကော်မတီ - ၁)၁/၂၀၁၈ -၆၈၆  
ရက်စွဲ၊ ၂၀၁၈ ခုနှစ် ၊ ဒီဇင်ဘာလ ၆ ရက်

၁။ ကျွန်တော်တို့ ဥပဒေကြမ်းကော်မတီအနေနဲ့ ဒီဥပဒေကြမ်းကို အောက်တိုဘာလ ၁၅ ရက် နေ့နဲ့ နိုဝင်ဘာလ ၄ ရက်နေ့များမှာ အစည်းအဝေးတွေ ကျင်းပပြီးတော့ ပြုလုပ်ခဲ့ပါတယ်။ ဒီလို ကျင်းပ ပြုလုပ်ခဲ့တဲ့အခါမှာ ဒီဥပဒေကြမ်းက ထူးခြားတဲ့ဥပဒေကြမ်းဖြစ်တဲ့အတွက်ကြောင့်မို့လို့ ဖိတ်ကြားခဲ့တဲ့ အဖွဲ့အစည်းတွေအနေနဲ့ကတော့ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ စီးပွားရေးနှင့် ကူးသန်း ရောင်းဝယ်ရေးဝန်ကြီးဌာန၊ ကုမ္ပဏီများညွှန်ကြားမှုဦးစီးဌာန၊ ပြည်တွင်းအခွန်များဦးစီးဌာန၊ ပြည်ထောင်စု ရှေ့နေချုပ်ရုံး၊ မြန်မာနိုင်ငံကုန်သည်များနှင့် စက်မှုလက်မှုလုပ်ငန်းရှင်များအသင်းချုပ်၊ ပြည်ထောင်စု လွှတ်တော်၊ ဥပဒေရေးရာနှင့် အထူးကိစ္စရပ်များ လေ့လာဆန်းစစ် သုံးသပ်ရေးကော်မရှင် အဖွဲ့ဝင် ပညာရှင်များ အပါအဝင် ပြည့်ပြည့်စုံစုံ ညှိနှိုင်းဆောင်ရွက်ခဲ့တာ ဖြစ်ပါတယ်။

လေ့လာတွေ့ရှိချက်

၂။ ဒီဥပဒေကြမ်းရဲ့ ထူးခြားချက်တွေကတော့ -

(က) ပို့ဆောင်ရေးနှင့် ဆက်သွယ်ရေးဝန်ကြီးဌာန လက်အောက်မှာရှိတဲ့ နိုင်ငံပိုင်စီးပွားရေး လုပ်ငန်းတစ်ခုဖြစ်တဲ့ မြန်မာ့ဆက်သွယ်ရေးလုပ်ငန်းကို ဈေးကွက်စီးပွားရေးစနစ်နှင့် အညီ စီးပွားရေးဆန်ဆန် လွတ်လပ်စွာ စီမံခန့်ခွဲဆောင်ရွက်ပိုင်ခွင့်ရှိမယ့် နိုင်ငံပိုင် ကော်ပိုရေးရှင်းတစ်ခုအဖြစ် ပြောင်းလဲနိုင်ဖို့အတွက် ရေးဆွဲပြီးတော့ လွှတ်တော်ကို တင်သွင်းလာတဲ့ ထူးခြားတဲ့ ဥပဒေကြမ်းတစ်ခုဖြစ်ကြောင်း လေ့လာတွေ့ရှိရပါတယ်။ ကျွန်တော်တို့နိုင်ငံဟာ ဆိုရှယ်လစ်စီးပွားရေးစီမံကိန်းစနစ်ကို ကာလရှည် ကျင့်သုံး ခဲ့ရတဲ့အတွက်ကြောင့်မို့လို့ ဗဟိုချုပ်ကိုင်မှု များပြားခြင်း၊ လွတ်လပ်စွာ စီမံခန့်ခွဲ ဆောင်ရွက်နိုင်စွမ်း မရှိခြင်း၊ တာဝန်ယူမှု၊ တာဝန်ခံမှု အားနည်းခြင်း၊ စီးပွားရေး အကျိုးအမြတ် ဖြစ်ထွန်းအောင် ဆောင်ရွက်နိုင်မှု အားနည်းခြင်း၊ နိုင်ငံတော်အတွက် ဝန်ထုပ်ဝန်ပိုးသဖွယ် အမြတ်အစွန်းမရရှိဘဲ အရှုံးပေါ်တဲ့ အခြေအနေဆိုးတွေနဲ့ ကြုံတွေ့နေရခြင်း စတဲ့ အားနည်းချက်များစွာနှင့် လုပ်ငန်းဆောင်ရွက်နေရတဲ့ နိုင်ငံ ပိုင်စီးပွားရေးလုပ်ငန်းတွေကို နိုင်ငံတကာအဆင့်မီ နိုင်ငံပိုင်စီးပွားရေး ကော်ပိုရေးရှင်း များအဖြစ် ခေတ်စနစ်နဲ့လျော်ညီစွာ ပြောင်းလဲဆောင်ရွက်ဖို့ ဒီဥပဒေကြမ်းကို ရေးဆွဲ ပြုစုတင်ပြလာတာ ဖြစ်တဲ့အတွက်ကြောင့်မို့လို့ ဥပဒေပြုလွှတ်တော်တွေက ကြုံဆုံ ရမယ့် ဥပဒေကြမ်းတစ်ရပ်ဖြစ်ကြောင်းကိုလည်း လေ့လာတွေ့ရှိရပါတယ်။ မြန်မာ့ ဆက်သွယ်ရေးလုပ်ငန်းနည်းတူ အခြားနိုင်ငံပိုင် စီးပွားရေးလုပ်ငန်းတွေကိုလည်း ဤဥပဒေကြမ်းကို စံတစ်ခုအဖြစ် သတ်မှတ်ပြီးတော့ စီးပွားရေးကော်ပိုရေးရှင်းများ အဖြစ် နိုင်ငံတော်ရဲ့ စီးပွားဖွံ့ဖြိုးတိုးတက်ရေးနှင့် နိုင်ငံတော်ရဲ့ ဘဏ္ဍာရန်ပုံငွေကို ထိရောက်စွာ ဖြည့်ဆည်းပေးနိုင်ရေးတို့အတွက် အသွင်ကူးပြောင်း ဆောင်ရွက်နိုင်မယ့် အခွင့်အလမ်းတွေ ပေါ်ပေါက်လာနိုင်တဲ့အတွက်ကြောင့်မို့လို့ နိုင်ငံတော်နဲ့ နိုင်ငံသား များအတွက် အကျိုးရှိတဲ့ဥပဒေကြမ်းတစ်ရပ် ဖြစ်ပါတယ်ဆိုတာကို ဥပဒေကြမ်း ကော်မတီအနေနဲ့ လေ့လာတွေ့ရှိရပါသည်။ ဆက်လက်ပြီးတော့ ဥပဒေကြမ်း ကော်မတီရဲ့ ပြင်ဆင်ချက်များကို တင်ပြပါမယ်။

(ခ) ကော်ပိုရေးရှင်းအဖြစ် အသွင်ပြောင်းလဲ ဆောင်ရွက်တဲ့နေရာမှာ အချိန်လုံလောက်မှု ရှိစေရန်အတွက် ဥပဒေကြမ်းရဲ့ အပိုဒ် ၂ ကို ဖော်ပြပါအတိုင်း ပြင်ဆင်ထားတာ ဖြစ်ပါတယ်။ ရက်(၆၀)ဆိုတဲ့ ကန့်သတ်ချက်ထက် နိုင်ငံတော်သမ္မတက အမိန့် ကြော်ငြာစာ ထုတ်ပြန်သတ်မှတ်တဲ့နေ့ရက်ဆိုရင် ပိုပြီးတော့ လုံလောက်တဲ့အချိန် ရရှိမှာ ဖြစ်ပါတယ်။ နောက်တစ်ခါ ပိုမိုပြည့်စုံမှုရှိစေရန်အတွက်တော့ အပိုဒ် ၄၊ အပိုဒ်ခွဲ(ခ)မှာတော့ တာဝန်နဲ့ လုပ်ပိုင်ခွင့် ဆိုတဲ့ ပြင်ဆင်ချက်ကို ပြင်ဆင်ထားခြင်း ဖြစ်ပါတယ်။ နောက်တစ်ချက်ကတော့ အသစ်ဖြည့်စွက်ချက်ဖြစ်ပါတယ်။ ဈေးကွက် နှင့်လျော်ညီစွာ ကော်ပိုရေးရှင်းရဲ့ စီးပွားဖွံ့ဖြိုးတိုးတက်ရေးကို ဆောင်ရွက်နိုင်ဖို့ အတွက် အပိုဒ် ၄၊ အပိုဒ်ခွဲ(စ)အဖြစ် တင်ပြပါအတိုင်း ကော်ပိုရေးရှင်းက နောင်တွင်

ပုဂ္ဂလိက ရင်းနှီးမြှုပ်နှံမှုပါဝင်တဲ့ အများနှင့်သက်ဆိုင်တဲ့ အဖွဲ့အစည်းကိုလည်းကောင်း၊ အများနှင့်မသက်ဆိုင်သော အဖွဲ့အစည်းကိုလည်းကောင်း တည်ထောင်လုပ်ကိုင်နိုင်ရန် ဆိုတဲ့ ကျွန်တော်တို့ ရည်ရွယ်ချက်ကို ထည့်သွင်းပြီးတော့ ဆောင်ရွက်ဖို့ဖြစ်ပါတယ်။ နောက်တစ်ချက်ကတော့ နိုင်ငံ့ဝန်ထမ်းတွေ ပါဝင်ခြင်းမရှိပါဘူး။ ဒီကော်ပိုရေးရှင်း မှာ အဲဒီတော့ မူလအဆိုပြု ပြဋ္ဌာန်းချက်မှာကတော့ အပိုဒ် ၈၊ အပိုဒ်ခွဲ(က)၊ အပိုဒ်ခွဲ ငယ်(၃)မှာ စီမံကိန်းနှင့် ဘဏ္ဍာရေးဝန်ကြီးဌာနက တာဝန်ပေးအပ်ခြင်းခံရသူတစ်ဦး ဒါက ဝန်ထမ်း ဖြစ်နေပါတယ်။ ဒါကြောင့်မို့လို့ ကျွန်တော်တို့ကတော့ ဘဏ္ဍာရေး လုပ်ငန်းကျွမ်းကျင်သူတစ်ဦးလို့ ပြင်ဆင်ခဲ့တာဖြစ်ပါတယ်။

- (ဂ) ဆက်လက်ပြီးတော့ ပြင်ဆင်ချက်ကတော့ အပိုဒ် ၁၃၊ အပိုဒ်ခွဲ(က)မှာ ဖော်ပြထားတဲ့ စီမံခန့်ခွဲရေးအဖွဲ့ဝင်တွေရဲ့ ရာထူးသက်တမ်းတွေဟာ မူလဖော်ပြချက်မှာတော့ ရှုပ်ထွေးနေပါတယ်။ ဒါကြောင့်မို့လို့ အပိုဒ်ခွဲငယ် (၁)၊ (၂)၊ (၃)အဖြစ် ပြင်ဆင် ပြောင်းလဲပြီးတော့ ဖော်ပြဖို့ဖြစ်ပါတယ်။ နောက်တစ်ခါ ကျွန်တော်တို့ အဆိုပြုပြဋ္ဌာန်း ချက်ရဲ့ အပိုဒ် ၂၁၊ အပိုဒ်ခွဲ(ဆ) ဖြစ်ပါတယ်။ ဒါကတော့ စီမံကိန်းလုပ်ငန်းကြီးတွေ ဖြစ်ပါတယ်။ စီမံကိန်းလုပ်ငန်းကြီးတွေကိုတော့ စီမံခန့်ခွဲရေးအဖွဲ့ဟာ ဝန်ကြီးဌာနရဲ့ လမ်းညွှန်မှုကို ခံယူပြီးတော့ ဆောင်ရွက်ရမှာဖြစ်ပါတယ်။ သို့သော်လည်း ကော်ပိုရေး ရှင်းကနေပြီးတော့ Day to Day ဆောင်ရွက်ရမယ့် Process တွေ ရှိပါတယ်။ ဒါတွေကိုတော့ မိမိကိုယ်တိုင် စီမံခန့်ခွဲဆောင်ရွက်နိုင်ရန်အတွက် အပိုဒ် ၂၄(ဆ)မှာ ကော်ပိုရေးရှင်းရဲ့ လုပ်ပိုင်ခွင့်ထဲမှာ ကျွန်တော်တို့ ဒီဟာကို အသစ်ဖြည့်စွက်ဖို့ ဖြစ်ပါတယ်။ နောက် စီးပွားရေးဆန်ဆန် လွတ်လပ်စွာ ထူထောင်ဆောင်ရွက်နိုင်ဖို့ အတွက်ကတော့ ဥပဒေကြမ်းကော်မတီရဲ့ အသစ်ဖြည့်စွက်ချက်အနေနဲ့ အပိုဒ် ၂၈ (ခ)အဖြစ် ကျွန်တော်တို့ ကော်ပိုရေးရှင်းရဲ့ ဝန်ထမ်းတွေဟာ နိုင်ငံ့ဝန်ထမ်း မဖြစ်စေရ ဆိုတာကို တိတိကျကျ ပြဋ္ဌာန်းပေးဖို့ လိုအပ်မှာဖြစ်ပါတယ်။ နောက် မြန်မာစာ အရေးအသား ပြည့်စုံမှန်ကန်မှုရှိဖို့ ပြင်ဆင်တဲ့အချက် (၆)ချက်ကတော့ တင်ပြပါ Slide တွေမှာ ပါရှိတဲ့ အပိုဒ် ၃၀၊ အပိုဒ်ခွဲ (က)၊ အပိုဒ်ခွဲငယ်(၁)၊ အပိုဒ် ၃၃၊ အပိုဒ် ၃၅၊ အပိုဒ်ခွဲ(က)၊ အပိုဒ်ခွဲ(ဂ)၊ အပိုဒ်ခွဲ(င)၊ အပိုဒ် ၃၅၊ အပိုဒ်ခွဲ(စ)နဲ့ အပိုဒ် ၃၆၊ အပိုဒ်ခွဲ (က)တို့ ဖြစ်ပါတယ်။ နောက် ဥပဒေကြမ်းကော်မတီရဲ့ ပြင်ဆင်ချက်တစ်ခုကတော့ ပြဋ္ဌာန်းပြီး တည်ဆဲဥပဒေဖြစ်တဲ့ Competition Law ယှဉ်ပြိုင်မှု ဥပဒေနဲ့အညီ မျှတစွာ လုပ်ငန်းဆောင်ရွက်နိုင်ရန်အတွက် မူလအဆိုပြုချက်မှာကတော့ ကော်ပိုရေး ရှင်းဟာ နိုင်ငံတော်ပိုင်ဘဏ်မှ သက်သာသောအတိုးနှုန်းဖြင့် ချေးယူသုံးစွဲနိုင်သည် ဆိုရင် ကျွန်တော်တို့ ကျန်တဲ့လုပ်ငန်း အလားတူလုပ်ငန်း ယှဉ်ပြိုင်ဆောင်ရွက်နေတဲ့ အော်ပရေတာတွေနဲ့ ယှဉ်ပြိုင်မှု ဥပဒေအရ ကျွန်တော်တို့ ဆောင်ရွက်နိုင်ခွင့် မရှိပါဘူး။ ဒီအတွက်ကြောင့်မို့လို့ ဒီပြဋ္ဌာန်းချက်ကို ကျွန်တော်တို့က ပြင်ဆင်ပြီးတော့ လွှတ်တော်က အတည်ပြုပေးဖို့ တင်ပြရခြင်းဖြစ်ပါတယ်။ နောက် ဥပဒေကြမ်း ကော်မတီရဲ့ ဆက်လက်ပြီးတော့ ပြင်ဆင်ချက်ကတော့ ဥပဒေကြမ်းရဲ့ အပိုဒ် ၄၁

ဖြစ်ပါတယ်။ စာရင်းစစ်ဆေးမှု ခံယူခြင်းဟာလည်း အင်မတန်မှ အရေးကြီးတဲ့ အတွက်ကြောင့်မို့လို့ နည်းလမ်းတကျ ဆောင်ရွက်နိုင်ဖို့အတွက် Slide မှာ တင်ပြ ထားတဲ့အတိုင်း ကော်ပိုရေးရှင်းသည် -

(က) မိမိ၏ ဘဏ္ဍာငွေ အရအသုံးစာရင်းများကို ပြည်ထောင်စုစာရင်းစစ်ချုပ်ရုံးက အတည်ပြုသည့် မြန်မာနိုင်ငံ စာရင်းကောင်စီတွင် မှတ်ပုံတင်ထားသော စာရင်းစစ်အဖွဲ့တစ်ခုခု၏ စစ်ဆေးမှုကို ခံယူရမည်။

(ခ) ပုဒ်မခွဲ(က)အရ တာဝန်ပေးအပ်ထားသည့် စာရင်းစစ်အဖွဲ့၏ စာရင်း စစ်ဆေးမှု အစီရင်ခံစာကို ပြည်ထောင်စုစာရင်းစစ်ချုပ်ရုံးသို့ တင်ပြရမည်လို့ ပြည့်ပြည့်စုံစုံ အဲဒီလို ပြင်ဆင်ထားတာ ဖြစ်ပါတယ်။ နောက်ဆုံးအချက် တစ်ချက်ကတော့ -

(ဆ) စီးပွားရေးကော်ပိုရေးရှင်းတစ်ခုရဲ့ ဝန်ထမ်းတွေဟာ ပြည်သူ့ဝန်ထမ်းတွေကို အပ်နှင်း ထားတဲ့ အခွင့်အရေးတွေကို ရယူခံစားဆောင်ရွက်ဖို့ သင့်မြတ်ခြင်းမရှိတဲ့အတွက် ကြောင့်မို့လို့ ရာဇသတ်ကြီး ပုဒ်မ ၂၁ အရ ပြည်သူ့ဝန်ထမ်းများကို အပ်နှင်းထားတဲ့ အခွင့်အာဏာကိုတော့ ပယ်ဖျက်ဖို့ဖြစ်ပါတယ်။ ဥပဒေကြမ်းကော်မတီရဲ့ သဘောထား မှတ်ချက်ကို တင်ပြပါမယ်။

**ကော်မတီ၏ သဘောထားမှတ်ချက်**

၃။ အမျိုးသားလွှတ်တော်၊ ဥပဒေကြမ်းကော်မတီအနေနဲ့ မြန်မာ့ဆက်သွယ်ရေး ကော်ပိုရေးရှင်း ဥပဒေကြမ်းကို သက်ဆိုင်ရာတာဝန်ရှိ ပုဂ္ဂိုလ်တွေနဲ့ အသေးစိတ် ညှိနှိုင်းဆွေးနွေးခဲ့ပြီးဖြစ်တဲ့အတွက် ကြောင့်မို့လို့ အမျိုးသားလွှတ်တော်ကြီးက အတည်ပြုဆောင်ရွက်ပေးနိုင်ပါရန် အစီရင်ခံစာတင်ပြအပ်ပါတယ်။

အမျိုးသားလွှတ်တော်၊ ဥပဒေကြမ်းကော်မတီ

အားလုံးကို ကျေးဇူးတင်ရှိပါတယ်ခင်ဗျား။

**အမျိုးသားလွှတ်တော်ဥက္ကဋ္ဌက မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းကို ဆွေးနွေးလိုသည့် လွှတ်တော်ကိုယ်စားလှယ်များရှိလျှင် အမည်စာရင်း တင်သွင်းနိုင်ကြောင်း ကြေညာခြင်း**

**အချိန်၊ ၁၁:၂၇။**

**ဥက္ကဋ္ဌ။** ။ အစီအစဉ်(၉) ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ မြန်မာ့ဆက်သွယ်ရေးကော်ပိုရေးရှင်း ဥပဒေကြမ်းနှင့် စပ်လျဉ်း၍ ပြင်ဆင်ချက်အဆို တင်သွင်း လိုသည့် လွှတ်တော်ကိုယ်စားလှယ်များရှိပါက ပြင်ဆင်လိုသည့် အပိုဒ်၊ အပိုဒ်ခွဲများကို အသေးစိတ် ဖော်ပြ လက်မှတ်ရေးထိုးပြီး ၁၇-၁၂-၂၀၁၈ (တနင်္လာနေ့)ထက် နောက်မကျဘဲ အမျိုးသား လွှတ်တော်ရုံး၊ ညွှန်ကြားရေးမှူးချုပ်ထံ အမည်စာရင်း တင်သွင်းနိုင်ပါတယ်။



**အမျိုးသားလွှတ်တော်ဥက္ကဋ္ဌက ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ ရပ်နားကြောင်းနှင့် (၁၄)ရက်မြောက်နေ့ အစည်းအဝေး ဆက်လက်ကျင်းပမည့် နေ့ရက်နှင့်အချိန်ကို ကြေညာခြင်း**

**အချိန် ၁၁:၂၉။**

**ဥက္ကဋ္ဌ။** ။ အစီအစဉ်(၁၀)ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ ယခု ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ကို ရပ်နားပါမယ်။ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၄)ရက်မြောက်နေ့ကို ၂၀၁၈ ခုနှစ်၊ ဒီဇင်ဘာလ ၁၄ ရက် (သောကြာနေ့)နံနက် ၁၀:၀၀ နာရီအချိန်မှာ ဆက်လက်ကျင်းပ မည်ဖြစ်ကြောင်း ကြေညာပါတယ်။

**အခမ်းအနားမှူး။** ။ အမျိုးသားလွှတ်တော် **ဥက္ကဋ္ဌ** ပြန်လည်ထွက်ခွာပါပြီ ခင်ဗျား။

**အခမ်းအနားမှူး။** ။ အားလုံး ထွက်ခွာနိုင်ကြပါပြီ ခင်ဗျား။

[ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၃)ရက်မြောက်နေ့ကို ၁၁:၂၉ နာရီ အချိန်တွင် ရပ်နားပါသည်။]